
ओं
वीरशैवलिंगिब्राह्मणधर्मग्रंथमाला |
ग्रंथ २३ वा |
विशेषार्थप्रकाशिका 

वेदमूर्ति, मणूर मठाध्यक्ष मल्लिकार्जुनशास्त्री

शके १८२८ सन् १९०६

संस्कृतशुद्धाशुद्धपत्रिका
पान	ओल	अशुद्ध		शुद्ध
३	७	पूर्वकान्||षट		पूर्वकान्षट्
५	६	धूम		धूप
५	११	तालवृतं		तालवृंतं
७	१०	निऋज		निज
१५	५	तत्कि		तत्किं
१५	७	सद्गुरो		सद्गुरो
१६	१४	सद्गुरो		सद्गुरो
२९	२	वज्रतीति		व्रजतीति
४५	१२	त्रिपुंड्रं		त्त्रिपुंड्रं
४७	८	मूर्ध्व		मूर्ध
५०	६	संरभः		संरंभः
५६	३	समपर्णम्		समर्पणम्
५९	१३	एतद्वयं		एतद्द्वयं
६०	१२	निंषेंधार्थ		निंषेधार्थे


पृ० १)|| श्रीशिवाय नमः || 
|| विशेषार्थप्रकाशिका ||
प्रथमाधिकरणे ब्रह्मोपदेशविधिः 

श्रीशिवाय नमः || श्रीमदैपुरसोमेशलिंगायालिंगरूपिणे || 
लिंगांगैक्यस्वलिंगाय नमस्ते लिंगमूर्तये || १ || 
नमः शब्द उमा साक्षाच्छिवशब्दः शिवः स्वयम् || 
अयशब्दस्तयोर्योगः सोमं तं समुपास्महे || २ || 
शिवो लिंगमुमैवांगमनया सहितस्त्वयम् || 
सोमः संबंध इत्येवं पदत्रयमुपास्महे || ३ || 
इतःपरं प्रवक्ष्यामि विशेषार्थप्रकाशकम् || 
शिवसिद्धान्ततंत्रोक्तं संवादं गुरुशिष्ययोः || ४ || 
तत्रादौ षट्स्थलब्रह्मोपदेशविधिरुच्यते || 
द्वितीये कथ्यते सम्यक् शिवलिंगार्चनक्रमः || ५ || 
श्रीमत्प्रसादसद्भावस्तृतीये परिगीयते ||
चतुर्थे षट्स्थलब्रह्मपुरश्चरणमिष्यते(मुच्यते) || ६ || 
अवसानविधानं यत्पंचमे तु प्रकीर्त्यते || 
एवं पंचाधिकरणं विशेषार्थप्रकाशकम् || ७ || 

पृ० २) शिवानुभवसूत्रोत्थं क्रमादेतन्निरूप्यते || 
शिवानुभविनस्सन्तः शृत्वा नंदन्तु सन्ततम् || ८ ||
|| गुरुनिरूपणम् || 
गुरुः || 
अथातः षट्स्थलब्रह्माख्योपदेशविधिं परम् || 
प्रवक्ष्यामि विशेषेण शिवसिद्धान्ततंत्रजम् || ९ || 
पुरा यथोपदिश्योक्तं षट्स्थलब्रह्मशंभुना || 
षण्मुखायोपदिष्टार्थं तथैवेहाधुनोच्यते || १०|| 
(षडध्वशुद्धिर्यत्रोक्ता) षडध्वशुद्धये प्रोक्तं षट्स्थलब्रह्म 
शांभवम् || 
उपदेशः षडध्वानो मंत्राध्वाद्याश्च वै क्रमात् || ११ || 
मंत्राध्वा च पदाध्वा च वर्णाध्वा चेति शब्दतः || 
भुवनाध्वा च तत्वाध्वा कलाध्वा चेति ते स्मृताः || १२ || 
कृत्वा सर्वं यथाकालं यथाशक्ति यथाविधि || 
यथोचितं विधातव्यं तत्र भक्त्या समीहितः || १३ ||
पंचमुद्रां समुद्धृत्य पंचकोणसमन्विताम् || 
कलाभिः पंचभिर्व्याप्तां पंचशक्तिमयीं तथा || 
पंचवर्णैरवर्णैर्वा तण्डुलैर्मण्डलं बहिः || १४ || 
तद्बहिश्चतुरस्रं तु परिस्तरणरूपतः || 
तदन्तःकर्णिकायुक्तं पद्मं वलयितं शुभम् || १५ || 

पृ० ३) तन्मध्ये प्रणवं साक्षात्पंचब्रह्मात्मकं शिवम् || 
प्रत्येकं पंचकोणेषु पंचाक्षरमनुक्रमात् || १६ || 
नकारादियकारान्तं सद्योजातादिपंचकम् || 
मुद्रितानि यया पंच पंचतत्वान्यशेषतः || १७ || 
मुद्रया सा समाख्याता पंचमुद्रेति शांभवी || 
एषा पंचमहामुद्रा शिवयंत्रमितीरिता || १८ || 
समंत्रे विधिवत्तत्र पूतान् पूर्णान् सुशोभनान् || 
आचारलिंगभक्तांगपूर्वकान् षट्स्थलात्मकान् || १९ || 
कलशान् षट् समादाय पंचकोणेषु पंच वै || 
एकं मध्ये प्रतिष्ठाप्य क्रमेण विधिना ततः || २० || 
सूत्रैः पवित्रैरावृत्य कलशान्प्रणवादिकान् || 
तत्तन्मुखे सन्निधाय कुशदूर्वाम्रपल्लवान् || २१ || 
अर्चयित्वा विधानेन समंत्रेण यथाक्रमम् || 
ततः स्तुत्वा च नत्वा च षडेताननुपूर्वशः || २२ || 
उदऽऽन्मुखो गुरुः प्रत्यऽऽन्मुखं शिष्यं नियम्य च ||
अभिषेकं ततः कृत्वा कलशस्थांबुभिः शिवैः || २३ || 
शक्तिपातं विधायाथ सम्यग्ज्ञानाभिवृद्धये || 
येषां शरीरिणां शक्तिः पतत्यविनिवृत्तये || २४ || 

पृ० ४) तेषां तल्लिंगमौत्सुक्यं मुक्तौ द्वेषो भवस्थितौ || 
भक्तिश्च शिवभक्तेषु श्रद्धा तच्छासके विधौ || २५ || 
श्रीमत्पंचाक्षरीमंत्रं सतारं तु षडक्षरम् || 
षडंगलिंगसंयुक्तं षट्स्थलब्रह्मवर्चसम् || २६ || 
सार्थं समुपदिश्याथ शिवसिद्धान्ततंत्रके || 
शिवानुभवसूत्रेऽस्मिन् यदुक्तं तत्समादिशेत् || २७ || 
द्रव्यमंत्रक्रियायोगो यत्र यत्र यथा यथा || 
तथा तथा तत्र तत्र सर्वमच्छिद्रमाचरेत् || २८ || 
इत्येवं षट्स्थलब्रह्मोपदेशविधिरुत्तरः || 
सारात्सारतरः प्रोक्तः संक्षिप्य महदर्थतः || २९ ||

शिष्यः || 
नमः शिवाय सोमाय सताराय षडात्मने || 
स्वयंज्योतिःप्रकाशाय स्वतंत्राय नमो नमः || ३० || 
य एतदाचरत्येवं स आचार्यवरो विभुः || 
परानुभवसूत्रोक्तं परमार्थं परं पदम् || ३१ ||

इति श्रीशिवसिद्धान्ततंत्रे विशेषार्थप्रकाशके 
गुरुशिष्यसंवादे षट्स्थलब्रह्मोपदेशविधिर्नाम प्रथमाधिकरणं 
संपूर्णम् || 

पृ० ५) || श्रीनंदिकेश्वराय नमः ||
|| द्वितीयाधिकरणे षट्स्थलब्रह्मपूजा || 

अथ वक्ष्ये विशेषेण शिवलिंगार्चनक्रमम् || 
पूजोपचारविधिना षट्त्रिंशद्भेदभेदितम् || १ || 
पूजा द्वादशधा प्रोक्ता शिवसिद्धान्ततत्परैः || 
उपचारास्तथा चैव चतुर्विंशद्विधाः स्मृताः || २ || 
विभूत्यभ्युक्षणं लिंगे करणं स्नपनं तथा || 
अंगारतापनं चैव धूपसंवीजनं तथा || ३ || 
धूमप्रसारणं चैव ततो गंधावतंसनम् ||
अक्षतारोपणं चैव पुष्पोपहरणं तथा || ४ || 
दीपप्रकाशनं चैव नैवेद्यस्य समर्पणम् || 
तांबूलस्य प्रदानं च वस्त्रप्रावरणं तथा || 
एवं द्वादशधा प्रोक्ता शिवलिंगार्चनक्रिया || ५ || 
आसनाह्वानमर्घ्यं च पाद्यमाचमनं तथा || 
यज्ञोपवीतमाल्यानुलेपनाभरणानि च || ६ || 
छत्रं च चामरं चैव तालवृंतं च दर्पणम् || 
घंटा शंखं च गीतं च वाद्यं नृत्यं प्रदक्षिणम् || ७ || 
नमस्कारः स्तुतिर्याच्ना विज्ञप्तिस्तु विसर्जनम् || 
इत्येवमुपचाराश्च चतुर्विंशद्विधाः स्मृताः || ८ || 
समर्चनोपचाराणां योगः षट्त्रिंशदीरितः || 
षट्त्रिंशत्तत्वमययेषा शैवी स्थितिरिति शृतिः || ९ ||

पृ० ६) अथार्चनोपचाराणां योगक्रम उदीर्यते || 
भस्मस्नानादिभिः शुद्धीकरणं विधिवत्ततः || १० || 
श्रीमत्पंचाक्षरीमंत्रानुष्ठानं तत आसनम् || 
कराब्जपीठरूपेण तत आवाहनं परम् || ११ ||
आनीयांगस्थलिंगोपवेशनं तत्र चासने || 
विभूत्यभ्युक्षणं पूर्वं समंत्रकमनंतरम् || १२ || 
अर्घ्याद्याचमनांतं वै ततः स्नपनकर्म च || 
अंगारतापनादीनि दश चोक्तानि पूर्ववत् || १३ || 
ततो यज्ञोपवीतादिविज्ञप्त्यंतं यथा तथा || 
विसर्जनं करस्थस्य लिंगस्यांगे निवेशनम् || १४ || 
एवं लिंगार्चनं यस्तु कुरुते भक्तिपूर्वकम् || 
सोपचारविधानेन स शिवार्पणविद्भवेत् || १५ || 
अर्चनार्पणयोर्भेदो नात्यन्तमुपपद्यते || 
क्रियाविशेषतो भेदस्तयोरीषत्प्रकीर्त्यते || १६ || 
अर्चनार्पणसापेक्षा वर्तते द्रव्यशुद्धये || 
अर्पणाद्द्रव्यशुद्धिः स्यात्प्रसादस्तदनंतरम् || १७ || 
विभूत्यभ्युक्षणाल्लिंगे पृथिवी परिशुध्यति || 
आपश्च स्नपनात्तद्वद्वह्निरंगारतापनात् || १८ || 
वायुस्तथा शिवोद्दिष्टधूपव्यजनकर्मणा || 
धूपधूमेन चाकाशश्चंद्रो गंधावतंसनात् || १९ || 

पृ० ७) ज्योत्स्ना कर्पूरदीपेन नक्षत्राण्यक्षतैः शुभैः || 
सूर्यः पुष्पोपहारेण घृतदीपेन चातपः || २० || 
छाया पश्चात्पुरस्ताश्च पार्श्वतो दीपचारणात् || 
शीतोष्णादीनि पूर्वोक्ततत्तदंशोद्भवानि हि || २१ || 
आत्मा नैवेद्यरूपेण तांबूलेन गुणत्रयं || 
वस्त्रप्रावरणादेव विशुध्यन्ति दिशो दश || २२ || 
एवमर्पणसापेक्षैरर्चनैः शिवमर्चयेत् 
द्रव्यशुद्धिं परां लब्ध्वा प्रसादसुखमश्नुते || 
तत्प्रसादसुखेनैव परमो भवति धृवम्|| २३ || 
वृत्तम् || शांतिर्वारि सुखं शमःसुमनसः श्रीखंडपिंडोऽक्षता 
ज्ञानं केसरमात्मनैव कुसुमं धूपो भवेत्सौरभम् || 
दीपः कांतिरथार्चनारतिमहानैवेद्यरूपं ततस्तांबूलं 
निजभक्तिरागरस एवेत्यष्टधा पूजनम् || २४ || 
इतःपरं विशेषेण वीरशैवार्चनक्रमम् || 
षट्स्थलात्मकरूपेण प्रवक्ष्यामि समासतः || २५ || 
भक्तस्थले सुखासीनो भूतिरुद्राक्षधारणम् || 
कृत्वा भक्त्या सुपूतात्मा ततो माहेश्वरस्थले || २६ || 

पृ० ८) षडक्षरं परं मंत्रमनुष्ठायात्मनिष्ठया || 
प्रसादिस्थलमादाय लिंगं हस्तेऽवधानतः || २७ || 
प्राणलिंगिस्थले पूजां विधाय स्वानुभूतितः || 
ततः शिवार्पणं कृत्वा स्वानंदाच्छरणस्थले || २८ || 
ऐक्यस्थले प्रसादोपभोगतृप्तिमवाप्य च || 
एवं समरसीभावात्षडंगस्थलयोगतः || 
क्रियते सर्वदा सोऽयं वीरशैवार्चनक्रमः || २९ || 
वीरशैवनिरुक्तिर्या द्वयमेवाधुनोच्यते || 
विशब्दोऽत्र विकल्पार्थो रशब्दो रहितार्थकः || 
विकल्परहितं शैवं वीरशैवमिति स्मृतम् || ३० || 
एकमेवाद्वितीयं यदविकल्पं परं पदम् || 
तद्वीरशैवमित्युक्तं नेतरं सविकल्पकम् || ३१ || 
एवं समासतः प्रोक्तः शिवलिंगार्चनक्रमः || 
शिवानुभवसूत्रेऽस्मिंश्छिवसिद्धान्तवर्त्मनि || ३२ ||

शिष्य उवाच || 
नमस्ते षट्स्थलब्रह्ममूर्तये शुभकीर्तये || 
स्वसंवेद्याय त्दृद्याय विद्यारूपाय शंभवे || ३३ || 
नमो लिंगांगसंबंधषडात्मैकस्वरूपिणे || 
षट्स्थलब्रह्मणे भक्तिज्ञानयोगाप्तवस्तुने || ३४ || 
प्रकाशश्च मुखं नाममूर्तिरानंद आत्मनः || 

पृ० ९) प्रसन्नतेति ते शंभो लक्षणं षड्विधं भवेत् || ३५ || 
वृत्तम् || भूतिस्ते परमप्रकाश उत रुद्राक्षं त्वदीयं मुखं 
श्रीपंचाक्षरमंत्र एव भवदीयं दिव्यनाम स्फुटम् || 
लिंगं मूर्तिरुमापते तव परानंदामृतं पादुदं प्रासन्नं 
त्वदभूत्प्रसाद इति मे भक्तिर्भजत्यास्तिकी || ३६ || 
अयमयमिति भक्तः पश्यति त्वामसर्वं पुरहर निजभक्तिज्ञानयोगेन 
कश्चित् || 
तदिदमपि समस्तं मायिकज्ञानयोगाच्छिव इति 
परिपश्यत्यात्ममोहात्ततोऽन्यः || ३७ ||
मायायोगज्ञानात्सर्वमिदं दृश्यते शिवः कोऽपि || 
शिव एव शिवो नान्यः प्रदृश्यते भक्तियोगजज्ञानात् || ३८ || 
अन्यचिन्ता भवेत्काष्ठं शिवचिंता हविर्भवेत् || 
न काष्ठमन्तरा वह्निर्ज्ञानाग्निस्तद्वदीरितः || ३९ || 
वृत्तम् || मानसवाचिककायिककर्माणीध्मानि पुण्यपापानि || 
शैवानि हवींषि मया ज्ञानाग्नौ हूयते सदा होमः || ४० || 
नाग्निः काष्ठं विनास्ति क्वचिदपि न समुद्बध्यते सैव कोऽपि 
स्वाहाकारैर्हविर्भिर्न च परिणमते नैति तृप्तिं तथैव || 
ज्ञानाग्नौ शुष्क-

पृ० १०) मेतत्त्रिकरणकृतमुद्यत्समिद्दर्भपूर्वं पुण्यं निक्षिप्य शैवं 
पुरहर निजभक्त्या हविर्हूयते वै || ४१ || 
यच्चौर्यहिंसापरतादि कर्म तत्पापमेतद्विपरीतमन्यत् || 
भक्तिक्रियाचारविशिष्टमार्गं निःशृंखलं यत्तदितीह शैवम् || ४२ || 
नित्यं समर्पणकलानिपुणं प्रसन्नं यद्भक्तिरूपमचलं 
निजभावसिद्धम् || 
निर्लेपभोगरसिकं निरहं ममत्वं तत्कर्म शैवमुभयातिगमाहुरार्याः 
|| ४३ || 
अधस्ताच्चोर्ध्वतः कृत्वा पुण्यपापेंधनद्वयम् || 
निर्मथ्योत्थश्च चिद्वह्निः पुनस्तेनैव निर्दहेत् || ४४ || 
यथा काष्ठोद्भवो वह्निः काष्ठमेव विनिर्दहेत् || 
तथा कर्मोद्भवं ज्ञानं कर्मैव प्रविनाशयेत् || ४५ || 
वृत्तम् || नैवाहं पुरुषो गृही न च वनी न ब्रह्मचारी 
यतिर्नात्याश्रम्यपि किं पुनः कृतकमेतत् सर्वमामन्यते || 
श्रीमच्छांभवसत्यधर्मसुलभः 
प्रत्यक्चिदानंददृग्भास्वत्स्वात्मपरानुभूतिरतिलीलालोलशीलोऽस्म्यहम् || 
४६ || 
निजनिजेषु पदेषु पतंत्विमाः करणवृत्तय उल्लसिता मम ||

पृ० ११) शिवलिंगार्चनक्रमः
क्षणमपीश मनागपि मैव भूत्त्वदविभेदरसक्षतिसाहसः || ४७ || 
वचने चलने विलोकने भवदर्चादिषु सर्वकर्मसु || 
अलसत्वमलं विभूषणं भगवन् भक्तिमतोऽनुजीविनः || ४८ || 
आत्मा त्वं गिरिजा मतिः परिचराः प्राणाः शरीरं गृहं पूजा ते 
विषयोपभोगरचना निद्रा समाधिस्थितिः|| 
संचारः पदयोः प्रदक्षिणविधिः स्तोत्राणि सर्वा गिरो यद्यत्कर्म करोमि 
तत्तदखिलं शंभो तवाराधनम् || ४९ || 
(आत्मेशैक्यविभावशीलिनि) आत्मेशैक्यविभागशीलिनि परे भक्त्यांगके 
त्वामहं याचे कं चिदिमं वरं तव न चाशक्यं किमप्यस्ति हि || 
यद्देहेंद्रियगोचरैः सहचरैः सार्द्धं मया क्रीडितं तात त्वं 
निजपुत्रशैशवरसस्नेहेन संप्रीयताम् || ५० || 
प्रभुः स्वतंत्रोऽप्रभुरस्वतंत्रः प्रभुर्यदेवेच्छति तत्करोमि || 
पुण्यं च पापं च निजेच्छया हि द्वयोर्न कर्ताऽप्रभुरस्वतंत्रः || ५१ || 
इच्छाज्ञानक्रियाशक्तित्रयं यस्यास्ति स प्रभुः ||

पृ० १२) स्वतंत्र त्वदधीनोऽयमस्वतंत्रोऽहमप्रभुः || ५२ || 
वृत्तम् || 
इच्छति जानातीदं करोति सकलं शुभाशुभं कर्म ||
इच्छाज्ञानक्रियया शक्त्या शिव एव नाहमिति सत्यम् || ५३ || 
शक्तिमानेव शक्तः स्यादशक्तः स्यादशक्तिमान् || 
शक्तः करोति सकलमशक्तः किं करिष्यति || ५४ || 
वृत्तम् || इच्छाशक्त्या त्वमीशो भवसि सकलमेवेच्छसि ज्ञानशक्त्या 
ज्ञातं जानासि शंभो निखिलमपि करोषि क्रियाशक्तियुक्तः || 
कर्ता सर्वं च कर्माशुभशुभविहितं तत्फलं चासि भोक्ता 
स्वातंत्र्याच्च प्रभुत्वाद्धससि पुनरलेपस्सलेपश्च नाहम् || ५५ || 
त्वत्प्रेरितः सकलकर्म करोमि कर्ता नाहं न तस्य फलभुक् 
परतंत्रभावात् || 
भृत्यापराध इह यद्वदुमेश दण्डः स्यात्स्वामिनस्तव मया कृतमेव 
तद्वत् || ५६ || 
स्वतंत्रश्चेदहं शंभो मम भीतिर्न कापि हि || 
करोमि पुण्यपापानि संहराम्यात्मलीलया || ५७ || 
अतो ज्ञात्वा पारतंत्र्यात्स्वातंत्र्यादपि मे प्रभो || 
पुण्यपापादिकं किंचिदपि नास्तीति सूनृतम् || ५८ || 
तस्मात्पुण्यं च पापं च स्वर्गश्चापि च दुर्गतिः || 

पृ० १३) बंधश्चापि विमोक्षश्च तवैव न मम प्रभो || ५९ || 
इदं पुण्यमिदं पापमिति यः कृतवान्पुरा || 
अभावे तद्द्वयोः कर्ता स एवाहं क उच्यताम् || ६० || 
अहोरात्रिविवेकस्तु जात्यंधस्य यथा न हि || 
पुण्यपापविवेकोऽपि जात्यज्ञस्य न मे तथा || ६१ || 
पारतंत्र्यमिदं भक्त्या मया गुरुपदेऽर्पितम् || 
तत्प्रसादप्रभावेन न कोऽप्यहमिति स्थितिः || ६२ || 
वृत्तम् || 
जानाति सोमेश्वर एव नाहं मदीयमामुष्मिकमैहिकं च || 
सर्वं च जानामि किमप्यनेन ज्ञातृत्वमीशस्य न मेऽस्ति नैजम् || ६३ || 
य एतदाचरत्येवं स आचार्यवरो विभुः || 
परानुभवसूत्रोक्तं परमार्थं परं पदम् || ६४ ||
इति श्रीशिवसिद्धान्ततंत्रे विशेषार्थप्रकाशके गुरुशिष्यसंवादे 
शिवलिंगार्चनक्रमो नाम द्वितीयाधिकरणं समाप्तम् ||

पृ० १४) || श्रीगुरुबसवलिंगाय नमः ||
तृतीयाधिकरणे प्रसादसद्भावः 

अथानुभवसूत्रेऽस्मिन् पुरा शिवमुखोदितम् || 
श्रीमत्प्रसादसद्भावनिरूपणमहं ब्रुवे || १ || 
जगज्जीवेश्वराणां तु त्रयाणां तत्वनिर्णयः || 
उच्छिष्टान्नप्रसादेषु त्रिषु निर्णीयते क्रमात् || २ || 
शरीरादिजगद्रूपमुच्छिष्टं भ्रांतिलक्षणम् || 
अन्नं तदभिमानी स्याज्जीवः संसारलक्षणः || ३ || 
प्रसाद ईश्वरः साक्षात्सच्चिदानन्दलक्षणः || 
स्वरूपमेवमुक्त्वाथ विशेषः पुनरुच्यते || ४ || 
स पश्यति शरीरं तच्छरीरं तं न पश्यति || 
तौ पश्यति परः कश्चित्तावुभौ तं न पश्यतः || ५ || 
इत्येवमधिकृत्यार्थं स बाह्याभ्यन्तरं परम् || 
ज्ञानक्रियोभयोरैक्यं वर्तते भक्तिरैश्वरी || ६ ||
शिष्य उवाच || 
अवाच्यात्मस्वरूपाय शिवभावप्रदायिने || 
नमः सद्गुरुनाथाय षट्स्थलब्रह्ममूर्तये || ७ || 
वृत्तम् || 
गुरुं महा कारुणिकं प्रसन्नं स्वषट्स्थलब्रह्मपदेषु संस्थम् || 
प्रणम्य भक्त्या परयाथ शिष्यः कृतांजलिः संयतवागपृच्छत् || ८ 
|| 

पृ० १५) गुरो शिवज्ञाननिधे शिवात्मन् त्वयेरिते षट्स्थलनिर्णये ते || 
कृपाबलात्सर्वमवेदि किंचिद्वितर्क्यते तत्र मया प्रसादः || ९ || 
भाण्डस्थमन्नं प्रवदन्ति यत्पुनः केचित्प्रसादं विनिवेदितं शिवे || 
उच्छिष्टमेवेति तदात्मसेवितं तत्किं यथार्थं कथयस्व मे प्रभो || १० 
|| 
आदावोदनमेतत्कथं भवेन्मध्यतः प्रसादस्तु ||  
उच्छिष्टं कथमंते वदस्व मम सद्गुरोऽस्य परमार्थम् || ११ || 
एकमेव कथं वस्तु भिद्यते तत्त्रिधा विभो || 
तेषु त्रिषु किमादेयं किं तत्र वद कारणम् || १२ || 
वृत्तम् || 
इति परिपृष्टस्तूष्णीं निरतिशयानन्दवैभवोऽतिष्ठत् || 
चिरमवलोक्यात्मानं स्वयंप्रभं शिष्यमाह गुरुनाथः || १३ ||
गुरुः || 
पृष्टं त्वया वत्स किमेतदद्भुतं पृष्टं न केनापि पुरा परात्परम् || 
वक्ष्ये प्रसादस्य पदार्थतां क्षणं नोच्छिष्टतामस्य समाहितः 
शृणु || १४ || 

पृ० १६) प्रसाद आद्यन्तविवर्जितः स्वयं ह्यखण्डरूपः 
परिशेषलक्षणः || 
विकल्पहीनः सुविशुद्धवस्त्विति प्रभाव एषोऽस्य निजस्वभावजः || १५ ||
शिष्य उवाच || वृत्तम् || 
प्रभो किमुक्तं भवता पुरा मे निरूपितं लिंगमनाद्यमन्तम् || 
विकल्पहीनं परिशेषितं चेत्यखण्डरूपं सुविशुद्धमेतत् || १६ ||
गुरुः || 
शृणुष्व हे वत्स कृतार्थबुद्धे विभाति साक्षेपवचः सदर्थम् || 
वदामि ते संग्रहणेन लिंगप्रसादयोर्नैव विभिन्नभावः || १७ || 
लीयते द्रव्यमन्नादि यत्र यद्गम्यते यतः || 
प्रसादत्वेन तल्लिंगं प्रसादस्त्वत एव सः || १८ || 
अर्चनद्वारतो लिंगमर्पणद्वारतः स्वयम् || 
प्रसाद इति भक्त्याऽयमेक एवोपचर्यते || १९ ||
शिष्यः || 
ज्ञातः प्रसादसद्भाव उक्तलक्षणतो मया || 
पदार्थरूपमिति किं कृपया वद सद्गुरो || २० || 
गुरुः || वृत्तम् || 
भावः प्रसादं कुरुते पदार्थं भूयः प्रसादं विनियोगकाले ||

पृ० १७) आद्यन्तयोरप्रमितं प्रसादं मध्ये पदार्थं क्षणमातनोति || २१ 
||
शिष्यः|| 
पदार्थरूपं किमितीह पृष्टे त्वया किमेतत्कथितं प्रभो मे || 
प्रसाद एव क्रियते पदार्थमिति प्रसादस्य विपत्तिरुक्ता || २२ ||
गुरुः || 
श्रूयतां सुमते वत्स परमार्थं ब्रवीमि ते || 
अविपत्तिं प्रसादस्य विपत्तिं कल्पितस्य च || २३ || 
वृत्तम् || 
यथा सुवर्णं रुचकाय कल्पितं विलुप्यते नैव सुवर्णभावतः || 
तथा पदार्थाय हि कल्पितोऽप्यसौ प्रसाद इत्यात्मधियाऽवधारय || २४ || 
रोचते रुचकत्वेन रुचये रुक्मरूपकम् || 
यथा तथा प्रसादोऽयं पदार्थत्वेन रूपितः|| २५ ||
वृत्तम् || 
प्रसादसत्ताप्रतिबोधनार्थं क्रियाकलापैर्विविधोपचारैः || 
समर्पको भाव इति प्रसादं पदार्थमप्यातनुते सलीलम् || २६ || 
शिष्यः || वृत्तम् || 
ज्ञातं पदार्थस्य च कल्पितत्वं विपत्तिरस्यापि च कल्पितत्वात् || 

पृ० १८) को भाव उक्तो विनियोग एष क इत्यतो मे कृपया वदस्व || २७ || 
गुरुः || 
सम्यक्पृष्टः प्रसादस्य सद्भावोऽयं महात्मना || 
प्रवक्ष्यामि समासेन समाहितमनाः शृणु || २८ || 
भावो भक्तिरिहैवोक्तः शिवैकविषयः स्वयम् || 
विनियोगः क्रियारूपः शिवपूजादिलक्षणः || २९ ||
शिष्यः || 
इदं किमाचार्यवर त्वयोक्तं स्वभावमेनं विनियोगमत्र || 
अपृच्छमेवाहमिमां च भक्तिं क्रियां भवानात्थ निरूप्यतां मे || ३० ||
श्रीगुरुः || 
वरं महाभाग्यवतो विवेकस्तवोत्तरार्थस्य च सूचको हि || 
क्रियात्मिका भक्तिरिहैव भावः स एव भक्तिर्विनियोगयुक्तः || ३१ ||
शिष्यः || 
मया क्रियात्मिका भक्तिर्विज्ञाता त्वत्प्रसादतः || 
क्रिया किमात्मिका स्वामिन् वद तत्वविदां वर || ३२ ||

पृ० १९) गुरुः || 
सबाह्याभ्यंतरा या सा मनोवाक्कायजा क्रिया || 
आदानार्पणसंपूजाजपध्यानात्मिका मता || ३३ ||
शिष्यः || 
क्रिया किमात्मिकेत्यत्र मया पृष्टे गुरूत्तम || 
भवान् किमुक्तवानादानार्पणादि तदुच्यताम् || ३४ || 
श्रीगुरुः || 
शिवप्रसादग्रहणमादानं चेति गीयते || 
निवेदनं पदार्थस्य शिवायैतत्समर्पणम् || ३५ || 
शिवार्चनं भवेत्पूजा शिवमंत्रस्मृतिर्जपः || 
शिवस्वरूपचिन्तैव ध्यानमित्यभिधीयते || ३६ ||
शिष्यः|| वृत्तम || 
क्रियास्वरूपं विदितं मया ते निरूपणव्याजकृपाकटाक्षात् || 
विभो त्वयैतत्परिभाषितं प्राग्वद स्वरूपं स्फुटमाद्यभक्तेः || ३७ ||
श्रीगुरुः || वृत्तम् || 
भक्तिस्वरूपं शृणु वत्स किंचिद्वक्तुं शिवेनापि न च प्रभूतम् || 
शक्यं किमाश्चर्यमितीह शंभुर्भक्तेर्विधेर्योऽयमशक्त आसीत् || ३८ || 
भक्तिः स्वतंत्रा स्ववशीकृतेश्वरा स्वाभाविकी स्वानुभवैकवैभवा || 

पृ० २०) स्वायंभुवी स्वागममार्गवर्तिनी स्वच्छन्दवृत्तिः स्वरुचिर्विराजते 
|| ३९ || 
भक्तिर्विशिष्टा विविधा क्रियापरा विद्यात्मिका विश्वविमोहहारिणी || 
विश्वासिनी विश्रुतवीरशांभवी विश्रामभूमिर्विमला विराजते || ४० || 
भक्तिर्निरीहा नियतिर्निरुत्तरा निर्मायिका निष्कलनिष्क्रियाश्रया || 
निःसंशया निश्चलिता निरंकुशा निस्सूतका निश्चयधीर्विराजते || ४१ || 
भक्तिर्निगूढा निजभावरूपिणी निःश्रेयसानंदनिवासदायिनी || 
निर्देहिनी निर्विषया निरिंद्रिया निःकेवला नित्यपदा विराजते || ४२ || 
भक्तिर्दुराचारदुरिष्टदुर्लभा दूरीकृताशेषदुरुक्तिदूषणा || 
दुःखापहा दुर्घटकारिणी शुभा दुर्ज्ञेयदुष्पारगुणा विराजते || ४३ 
|| 
भक्तिस्सदाचारवती सदोदिता सद्वासना सत्यसुखात्मविग्रहा || 

पृ० २१) सत्तास्फुरल्लक्षणलक्षिता सती सच्चिन्मयी सच्चरिता विराजते || 
४४ || 
भक्तिः प्रसन्ना प्रतिमानवर्जिता प्रत्यक्षदृक्प्रत्ययदर्शनप्रदा || 
प्रक्षीणदोषा प्रकृतिप्रबोधिता प्रत्यक्स्थितिः प्राथमिका विराजते || ४५ 
|| 
भक्तिः षडाधारगता षडध्वगा षट्धा 
स्थिता षट्स्थलिनी षडक्षरी || 
षड्वर्गषट्भ्रांतिषडूर्मिदुर्गमा षट्त्रिंशतत्वातिशया विराजते || 
४६ || 
भक्तिप्रशंसाष्टकमेतदुत्तमं भक्त्यर्थिचेताः(भक्त्यात्तचेताः) 
पठति स्वयं यः || 
भक्त्या सदा भक्तिमतां वरः पुमान्भक्तिं परामव्यभिचारिणीमियात् || 
४७ ||
भक्तिस्वरूपं कथितं मया ते यत्ज्ञानतः सिद्धिरिहैव तस्याः || 
यत्सिद्धितः सिद्ध्यति तत्प्रसादः सिद्धप्रसादः स्वयमेव मुक्तः || ४८ || 
मुक्तस्यैव भवेद्भक्तिर्बद्धस्य न कदाचन || 
भक्तस्यैव हि मुक्तिः स्यान्नाभक्तस्य कदाचन || ४९ || 
प्रसादभक्तिमुक्तीनामेकदेशसमन्वयः || 
अपि मुक्तिर्भवेज्जन्या शेषौ द्वौ जनकौ मतौ || ५० || 

पृ० २२) प्रसादो जनकः प्रोक्तो जननी भक्तिरीरिता || 
अनयोरैक्यभावेन जनिता मुक्तिकन्यका || ५१ ||
प्रकारोऽयं प्रसादः स्यात्साकारो भक्तिरुच्यते || 
प्रसादपूर्विका भक्तिर्मुक्तिदेति दकारतः || ५२ || 
प्रसादः शिव एव स्याद्भक्तिः शक्तिर्न संशयः || 
एतत्साधर्म्यमेतेषां वैधर्म्यं नास्ति किंचन || ५३ || 
अधिष्ठाने प्रसादेऽस्मिन्नधिष्ठात्री स्वलीलया || 
चरत्यनर्गला भक्तिर्यथेष्टं स्वयमीश्वरि || ५४ ||
शिष्यः || वृत्तं || 
उक्तं भवता भक्तिस्वरूपमतिशोभनं महास्वामिन् || 
पदार्थकरणं यत्तत्समर्पणं ग्रहणमत्र कथयस्व || ५५ ||
गुरुः || 
अन्नं पदार्थरूपं तत्करणं कल्पना समाख्याता || 
अर्पणमन्नविलोपो ह्यादानं ग्रहणमित्यतो विद्धि || ५६ || 
कारणं भक्तिरेवात्र पदार्थकरणे सदा || 
भांडेषु बहुधा नामगुणरूपादिभेदतः || ५७ || 
प्रसाददायिनी या सा पदार्थकरणक्षमा (प्रसादकरणक्षमा) || 

पृ० २३) समर्पणकलादक्षा भक्तिरव्यभिचारिणी || ५८ || 
वृत्तम् || 
भांडं पदार्थकरणाय समर्पणाय यद्भाजनं वितनुते बहुधा 
विभिन्नम् || 
लीलापरा परमकारणरूपिणी या भक्तिः किमत्र कथयामि महत्वमस्याः 
|| ५९ ||
शिष्यः || 
पदार्थस्य पदार्थत्वं प्रसादस्य प्रसादता ||
उभयोरुभयोर्भावः स्वभावो न विपर्ययः || ६० ||
पदार्थस्य प्रसादत्वं नास्ति केनापि कर्मणा || 
प्रसादस्य पदार्थत्वं दोषाय भवति ध्रुवम् || ६१ ||
गुरुः || वृत्तम् || 
पदार्थ इत्यत्र न कश्चिदस्ति द्विधा कृतश्चेति न संमतोऽत्र || 
समर्पिका भक्तिरथोपचारप्रियः सदा शंभुरिति प्रतेने || ६२ || 
भक्तिर्भजते भागं विभागमपि विभजते विभक्ततया || 
एकं विषयं द्रव्यं प्रसादरूपेण दान आदाने || ६३ || 
अन्नादियत्कल्पितवस्तु तस्य नास्ति प्रसादत्वमितीह सिद्धम् || 
भक्त्या प्रसादस्य पदार्थभावो दोषाय नायं न गुणाय नैजम् || ६४ ||

पृ० २४) शिष्यः || 
ज्ञातं पदार्थकरणं गुरुनाथ युष्मत्कारुण्यतो वद समर्पणमत्र 
सत्यम् ||
गुरुः || 
वक्ष्यामि ते शृणु समर्पणमत्यपूर्वं सूक्ष्मं पदं (परं) 
सुलभमद्वयभक्तिभाजाम् || ६५ || 
यद्भाजनस्थं विनिवेद्यमानमन्नादिकं भांडगतं तदंशम् ||
लिंगार्पितं भाजनसंस्थितं चेद्भांडस्थितं चैव समर्पितं स्यात् || 
६६ ||
शिष्यः || 
कथं प्रभो चित्रमिदं समर्पणं समर्पितं भाजनसंस्थितं यदि || 
समर्पितं भाण्डगतं तदंशकं पदार्थरूपं पृथगाहितं भवेत् 
|| ६७ ||
श्रीगुरुः || 
पृथक्त्वमेकस्य न चास्ति वस्तुनः स्वरूपनामार्थगुणादिसाम्यतः || 
विभक्तमप्येतदथोक्तलक्षणाद्विचारिते सत्यविभक्तमेव हि || ६८ ||

पृ० २५) शिष्यः || 
यद्दृश्यमान पुरतः प्रतीतमन्नादिरूपं शिवभाजनस्थम् || 
शिवार्पितं चेद्विपरीतमन्यत्तदंशरूपं कथमर्पितं स्यात् || ६९ ||
गुरुः || 
अदृश्यरूपं यदिभाण्डसंस्थमदृश्यमप्येव हि भाजनस्थम् || 
तिरोहितत्वादुपरिस्थितेन पदार्थरूपेण तदंतरस्थम् || ७० || 
अनर्पितं भाण्डगतांशमेव चेत्समर्पितं चापि न चार्पितं स्यात् || 
द्वयोरनुस्यूतनिरंतरस्थितः प्रसादभावानुपपत्तिकारणात् || ७१ || 
शिवार्पिताशेषपदार्थजातौ विलक्षणं यत्तदनर्पितं स्यात् || 
न भांडसंस्थं न समागतं च न चान्यदित्याचरते हि भक्तिः || ७२ ||
शिष्यः || 
गुरो शिवार्पितद्रव्यविलक्षणमितीह किं || 
कृपया वद मे स्वामिन् शिवार्पणविदां वर || ७३ || 
गुरुः || वृत्तम् || 
शिवाश्रमाचारबहिष्कृतं यच्छिवार्पितद्रव्यविलक्षणं तत् || 

पृ० २६) तदंतरेणार्पितमेव सर्वं शिवस्य भक्तेः परमप्रभावात् || ७४ 
||
शिष्यः || वृत्तम् || 
पुरा प्रसादात्मतया स्थितस्य पदार्थरूपस्य समर्पणेन || 
अनेन का सिद्धिरथोपदिष्टाद्वद प्रभो लिंगमुखे यथार्थम् || ७५ ||
श्रीगुरुः || 
घृतात्मकं यन्नवनीतमाद्यं प्रतापितं वह्निमुखे निजं स्यात् || 
यथा तथा लिंगमुखार्पितं यद्भवेत्प्रसादात्मकमन्नमाद्यम् || ७६ || 
रौप्ये यथाऽऽलोकय शुक्तिकायां लुप्ते स्वयं शिष्यत एव या सा ||
तद्वत्प्रसादस्य पदार्थभावे लुप्ते स्वयं शिष्यत एव वस्तु || ७७ || 
पदार्थस्य प्रसादत्वं भाव्यपि प्रागभावतः || 
न सिध्यति हि यत्प्राच्यं तदेवोपरि सिध्यति || ७८ || 
वृत्तम् || 
प्रसादभावानुपपत्तिदृष्टमनर्पितं द्रव्यमितीह सिद्धम् || 
समर्पितं द्रव्यविलोपशिष्टं प्रसादरूपं भज (भजते तदेव) एतदेव 
|| ७९ || 
शिष्यः || 
शिवार्पणं चात्र पदार्थभावविलोप एवेति निरूपितं मे ||

पृ० २७) अजानवान् व्यक्तमहं महात्मन् वद प्रसादग्रहणं यदेतत् || ८० ||
श्रीगुरुः || वृत्तम् || 
वक्ष्ये प्रसादग्रहणं सुदुर्लभं भक्त्या शृणुष्वैतदतीवशोभनम् || 
उच्छिष्टभावानुपपत्तिरेव या तद्धि प्रसादग्रहणं निरंतरम् || ८१ || 
शिष्यः || 
उच्छिष्टशब्देन किमुच्यतेऽत्र सत्यार्थमेतस्य वद प्रभो मे || 
श्रीगुरुः || 
भुक्त्वाऽवशिष्टं शृणु यन्निषिद्धमुच्छिष्टमित्येष हि (इत्येव हि) 
लोकवादः || ८२ ||
शिष्यः || 
तर्हि त्वयास्यानुपपत्तिरुक्ता निषिद्धभूतस्य विभो किमेतत् || 
आदानमित्येव शिवोपभुक्तप्रसादरूपस्य वदस्व सत्यम् || ८३ ||
श्रीगुरुः || 
नोच्छिष्टभावो न निषिद्धभावः साक्षात्प्रसादे परमे पवित्रे || 
भोगे प्रसादस्य ऋतं शृणु त्वं भुक्ते च तस्मिन्न हि संभवोऽस्ति || ८४ || 
प्रसाद उच्छिष्टनिषिद्धभावो घटेत चेन्नैव भवेत्प्रसादः || 
अभावतश्चास्य न चास्ति लिंगं गुरुर्नचास्ति क्रमतो निपातः || ८५ ||

पृ० २८) शिष्यः || 
मैवं निरूपय विभो न निषिद्धमाहुर्भुक्तं शिवेन परमं यमिमं 
प्रसादम् ||
नोच्छिष्टमप्यथ निषिद्धधियाऽऽत्मभुक्तं यद्यस्ति तस्य कतिचित् 
घटयंति दोषम् || ८६ ||
गुरुः || वृत्तम् || 
प्रागात्मदोषमपनीय शिवप्रसादं पश्चान्न भोक्तुमयमर्हति चेति वेदः 
|| 
रोगी स्वरोगमपनीय पुरा न पश्चाद्भैषज्यमत्तुमयमर्हति चेति तद्वत् || 
८७ || 
रोगार्थमौषधं सेव्यं दोषार्थं चात्मनस्तथा || 
सेव्यः शिवप्रसादोऽयमिति शैवी परा स्थितिः || ८८ || 
वृत्तम् || 
आत्मोपभोगात्प्रथमं प्रसादरूपं यदि स्यात्तमपि प्रशस्तम् ||
लिंगार्पितं प्राथमिकं स्वभोगान्नोचेत्स्वभुक्तं विनिषिद्धमेव || ८९ || 
शिष्यः || वृत्तम् || 
नेत्थं प्रभो केचन लिंगभुक्तमप्यात्मजिह्वेंद्रियदूषितं चेत् || 

पृ० २९) उच्छिष्टभावं वज्रतीति लोके तस्य प्रसादस्य निषेधमाहुः || ९० 
||
गुरुः || वृत्तं || 
पंचभिरिंद्रयकरणैर्भुक्तानां स्वात्मभोगविषयाणाम् || 
एकं तत्रोच्छिष्टं शेषं नोच्छिष्टमित्यसद्वादः || ९१ || 
उच्छिष्टं चेत्सर्वं चोच्छिष्टं भुक्तमिंद्रियैः सकलैः || 
नोच्छिष्टं चेत्सर्वं नोच्छिष्टं भुक्तमिंद्रियैः सकलैः || ९२ || 
वृत्तम् || 
असंस्कृतात्मेंद्रियभूतकायैरलिंगिभिः स्वार्थपरैः सकामैः || 
दृष्टं श्रुतं स्पृष्टमथोपभुक्तं घ्राताद्यमुच्छिष्टमिति प्रसिद्धम् 
|| ९३ || 
अतींद्रियैरविषयैरकामैः षट्स्थलात्मभिः ||
यद्भुक्तं तद्धि नोच्छिष्टं न निषिद्धं न दूषितम् || ९४ ||

पृ० ३०) शिष्यः || वृत्तम् || 
अतींद्रियत्वादिगुणैरुपेतास्ते के मम ब्रूहि दयापयोधे ||
गुरुः || 
कृतार्थ वक्ष्ये परमं रहस्यं कस्याप्यनुक्तं तव भक्तिभाजः || ९५ || 
अतींद्रियत्वादिगुणोपपन्ना भक्तादयः षट्स्थलवर्तिनः स्युः ||
समर्पितात्मेंद्रियगोचरत्वादाचारलिंगादिषु कामवर्ज्याः || ९६ ||
शिष्यः || 
देह आत्मा विभो प्राण इंद्रियं विषयस्ततः || 
तृप्तिश्चेति षडेतैर्हि मूर्तं कथमतींद्रियम् || ९७ ||
श्रीगुरुः || वृत्तम् || 
आचारोऽयं देह आत्मा गुरुस्तत्प्राणो लिंगं स्याच्चरश्चेंद्रियं हि || 
प्रासादोऽसौ गोचरो यन्महत्स्यात्तृप्तिः साक्षात्षट्स्थलब्रह्ममूर्तिः || ९८ 
||
आचाराह्वयलिंगमस्य वपुरात्मा गौरवं लिंगकं प्राणः 
स्याच्छिवलिंगमिंद्रियसमूहस्तद्वदेव स्वयम् || 
प्रोक्तं यच्चरलिंगमेष विषयप्रासादलिंगं तथा 
तृप्तिः षट्स्थलरूपिणस्तव किमाचक्षे महालिंगकम् || ९९ ||

पृ० ३१) शिष्यः || 
उक्तमाचारलिंगादि षड्विधं भवता पुरा || 
स्वात्मानुष्ठेयरूपत्वाद्वद कारुणिकोत्तम || १०० ||
गुरुः || 
भूतिः स्नानं त्रिपुंड्रांकं रुद्राक्षाणां तु धारणम् || 
आचारलिंगमाचार्यैः प्रोक्तमाचारतः सदा || १०१ || 
मूलपंचाक्षरी विद्या प्रणवेन षडक्षरी || 
आज्ञासिद्धो महामंत्रो गुरुलिंगमिहोच्यते || १०२ || 
स्वांगस्थमिष्टमचलं करपीठे समाहितम् || 
मूलमंत्रार्थविषयं शिवलिंगमुदीर्यते || १०३ || 
अर्चनार्पणसद्भावकियारूपं त्रिसाधनम् || 
उपचारैरुपेतं यच्चरलिंगं तदुच्यते || १०४ || 
क्रियाकलापविस्तारपरिणामोदितं फलम् || 
यद्वस्तु तत्प्रसादाख्यं लिंगमित्यभिधीयते || १०५ || 
आदानसेवनावाप्ततृप्तिरूपं निरंतरम् || 
सुखं निरुपमं नित्यं तन्महालिंगमिष्यते || १०६ ||
शिष्यः || 
स्वात्मानुष्ठेयरूपत्वात्प्रोक्तं षट्स्थलमादितः ||
निरुक्तिरुच्यतामत्र षण्णामेषां स्वरूपतः || १०७ ||

पृ० ३२) गुरुः || 
अनात्मात्मेत्युभे तत्वे वेदितव्ये विवेकतः || 
अनात्मरूपो देहादिरात्मा तद्व्यतिरिच्यते || १०८ || 
अनात्माचारो नाचार (स्तमनाचारमन्तरा) ईरितः समलः सुखम् || 
देहादिधर्मो ह्यज्ञानलक्षणो लौकिको जडः||
अनात्माचारतत्वज्ञैरनाचारः प्रकीर्तितः || १०९ || 
आत्माचारो ह्यदेहादिधर्मः सुज्ञानलक्षणः || 
अलौकिकः स्यादजडः सद्भिराचार आदृतः || ११० || 
भूतिः परानुभूतिर्हि स्नानं तत्रावगाहनम् || 
त्रिपुंड्रं त्रिगुणाभावो ह्यलिंगं लिंगमेव तत् || १११ || 
मनोमुखानि चाक्षाणि रुद्राक्षाणि विधाय वै ||
चतुर्दश क्रमाद्धार्याण्येतद्रुद्राक्षधारणम् || ११२ ||
पंच षड्विधतत्वानि (क्षीयंत च)नाक्षरन्ते समासतः ||
यस्यां पंचाक्षरी सा चेत्स्वयमेव षडक्षरी || ११३ ||
अंगमात्मा शिवो लिंगमिष्टमादृतमात्मनः || 
समाधिः करणानां तत्करपीठमुदाहृतं || ११४ || 
समाहितत्रिकरणक्रियायां या व्यवस्थिता || 
सा सा समर्चना नित्यं समर्पणमपि स्वयम् || ११५ || 

पृ० ३३) अर्चनार्पणयोगेऽस्मिन्सुखैकघनलक्षणा || 
या वृत्तिर्विमला भाति सैव शैवी प्रसन्नता || ११६ || 
प्रसन्नतावकाशोऽयमादत्तः(मानंदः) प्राणिनः परः ||
महत्येष पदे स्वीये स्वयमेव महीयते || ११७ ||
शिष्यः || 
निरुक्तं युक्तियुक्तं यदुक्तं व्यक्तं त्वया विभो || 
विज्ञातवानहं तेषामनुबन्धं वदस्व मे || ११८ ||
गुरुः || 
धारणं भूतिरुद्राक्षाणां तथाचारलिंगकम् || 
आचारलिंगसंबंधि गुरुलिंगमिति स्मृतम् || ११९ || 
गुरुलिंगेन यद्दृष्टं शिवलिंगमितीरितम् || 
शिवलिंगमुखं यत्तच्चरलिंगमुदाहृतम् || १२० || 
चरलिंगोपलब्धं यत्तत्प्रसादाख्यलिंगकम् ||
प्रसादग्राहकं साक्षान्महालिंगमिहोच्यते || १२१ ||
शिष्यः || 
लिंगषट्स्थलमाख्यातं स्वानुबंधं त्वया विभो || 
अंगषट्स्थलमेतेषां भक्तादिकमिहोच्यताम् || १२२||

पृ० ३४) गुरुः || वृत्तम् || भक्तो ह्यात्मविभेदतः पृथगसावात्मा 
महेशाश्रयान्माहेशः स्वधिया(सुधियः) प्रसादत उतायं स प्रसादी 
ततः || 
प्राणो लिंगमितः प्रतिष्ठितमतिः स्यात्प्राणलिंगी स्वतः 
स्वप्राणार्पणकौशलेन शरणस्त्वैक्यो ह्यभेदे पदे || १२३ || 
भक्तो देहादिहानाद्भवति तदचलश्चेत्स माहेश्वरोऽयं 
नैश्चल्याच्चित्तशुद्धिर्यदि भवति स एष प्रसादी ततोऽसौ || 
जीवात्माभावबुद्धिर्भवति यदि स हि प्राणलिंगी शिवत्वं सत्यं 
चेत्सोऽयमात्मा शरण उभयभावो न च स्याच्छिवैक्यः || १२४ || 
भक्तश्चेदिह लोकधर्मरहितो माहेश्वरो यद्यपि 
त्यक्तान्याश्रयकाम्यचारविषयः(काम्यकर्मविषयः) प्रायः प्रसादी 
तथा || 
व्याधिक्लेशविवर्जितो मरणदूरप्राणलिंगी

पृ० ३५) परो न स्याच्चेच्छरणः परं यदि न च श्रीमच्छिवैक्यो भवेत् || 
१२५ ||
पृथ्व्यंगं चेद्भयं पार्थिवमिह न पयोंऽगं तदीयं न 
चाग्निर्नाग्नेयं वायुरंगं यदि न भवति वायव्यमंगं नभश्चेत् || 
नाकाशाद्भीतिरात्मा यदि भयमपरं नात्म्यमेवं षडंगं 
भक्ताद्यैक्यं तमेतेष्वहरहरनुतिष्ठ त्वमत्रैव निष्ठः || १२६ || 
नमः शिवाय सोमाय षट्स्थलब्रह्ममूर्तये || 
सच्चिदानंदरूपाय स्वानुभूतिकलात्मने || १२७ || 
श्रीमद्विभूतिरुद्राक्षधारणारूपिणे सदा || 
नमोऽस्त्वाचारलिंगाय भक्त्या भक्तस्थलांगिने || १२८ || 
धृतश्रीमत्सदाचारमूर्तये स्वात्मनिष्ठया || 
माहेश्वरांगिने साक्षाद्गुरुलिंगाय ते नमः || १२९ || 
गुरुप्रसन्नताद्वारदृष्टमंत्रार्थरूपिणे || 
सावधानप्रसाद्यंगिशिवलिंगाय ते नमः || १३० || 
शिवार्चनार्पणाकारक्रियानुभवरूपिणे || 
नमस्ते चरलिंगाय प्राणलिंगिस्थलांगिने || १३१ || 
चरमाकाशभूताय क्रियायाः फलरूपिणे || 
प्रसादानंदलिंगाय नमस्ते शरणांगिने || १३२ || 
प्रसादभोग(संप्राप्त)संतृप्तिसामरस्यस्वरूपिणे || 
ऐक्यस्थलांगिने साक्षान्महालिंगाय ते नमः || १३३ || 

पृ० ३६) नमस्त्वाचारलिंगाय सद्योजाताय भूमये ||
विभूत्येकप्रकाशाय नकारमनुमूर्तये || १३४ || 
नमः सद्गुरुलिंगाय वामदेवाय चांभसे || 
भसिताप्तप्रकाशाय मकारमनुमूर्तये || १३५ || 
नमस्ते शिवलिंगायाघोररूपाय वह्नये || 
भस्मदिग्धप्रकाशाय शिकारमनुमूर्तये || १३६ || 
नमस्ते चरलिंगाय तत्पुरुषाय च वायवे ||
क्षाराभ्यक्तप्रकाशाय वाकारमनुमूर्तये || १३७ || 
नमः प्रसादलिंगाय ईशान्याकाशरूपिणे || 
रक्षालिप्तप्रकाशाय यकारमनुमूर्तये || १३८ || 
महालिंगाय ते पंचब्रह्मणे नम आत्मने || 
परभूतिप्रकाशाय ओंकारमनुमूर्तये || १३९ || 
नमोऽस्त्वाचारलिंगाय नमोऽस्त्वाचारलिंगिने || 
नमस्ते गुरुलिंगाय नमस्ते गुरुलिंगिने || १४० || 
नमस्ते शिवलिंगाय नमस्ते शिवलिंगिने || 
नमस्ते चरलिंगाय नमस्ते चरलिंगिने || १४१ || 
नमः प्रसादलिंगाय नमः प्रासादलिंगिने || 

पृ० ३७) नमो महात्मलिंगाय नमो माहात्म्यलिंगिने || १४२ || 
नमो भक्तांगरूपाय नमो भक्तांगरूपिणे || 
नमो माहेश्वरांगाय नमो माहेश्वरांगिने || १४३ || 
प्रसाद्यंगस्वरूपाय प्रसाद्यंगस्वरूपिणे || 
प्राणलिंग्यंगरूपाय प्राणलिंग्यंगरूपिणे || १४४ ||
नमस्ते शरणांगाय नमस्ते शरणांगिने || 
नम ऐक्यांगरूपाय नम ऐक्यांगरूपिणे || १४५ || 
नमः शिवाय लिंगाय (सोमाय) लिंगांगपदरूपिणे || 
ज्योतिःकर्पूरसंयोगपरनिर्वाणहेतवे || १४६ ||
श्रीगुरुः || वृत्तम् || 
आचारलिंगादिभिरेव षड्भिः षडंगयुक्तैर्विगतांगसंगैः || 
तैर्भुक्तमन्नादिसमस्तवस्तु प्रसादरूपं स्वत एव सिद्धम् || १४७ || 
अथ प्रसादं उच्छिष्टमिति भ्रांन्तिमती मतिः || 
लौकिकानामभक्तानां जायते सुदृढा भुवि || १४८ || 
मुसलोलूखलचुल्लीघटेक्षुतिलयंत्रमुखसमुद्भूतं || 
न किमपि दूष्यति लोके दूष्यति गुरुलिंगजंगममुखोत्थं || १४९ ||

पृ० ३८) प्रसादभोगसंप्राप्तावन्तरायो महानयम् || 
भवेत्प्रसादभोक्तृर्णां सूतकद्वयसंगमः || १५० ||
वृत्तं || 
ओदनसूतकमादावन्ते चोच्छिष्टसूतकद्वितयम् || 
हित्वा शिवप्रसादं भुनक्ति यस्स प्रसादवान्भवति || १५१ || 
सूतकं पातकं प्रोक्तं पातकं किल्बिषं महत् || 
तस्मात्सूतकमाद्यन्तं हित्वा भोगं समाचरेत् || १५२ || 
उच्छिष्टं चेत्प्रसादो न प्रसादश्चेद्विचारतः || 
नचान्यं भवतीत्येवं ज्ञात्वा भोगं समाचरेत् || १५३ || 
अन्नमेव प्रसादः स्यात्प्रसादः सोपभोगतः || 
उच्छिष्टं भवतीत्येतन्न श्रोतव्यमसद्वचः || १५४ || 
अन्नोच्छिष्टप्रसादानां विवेकरहितक्रिया || 
सा तु त्रयाणामेतेषां भवत्यंधपरंपरा || १५५ ||
शिष्यः || वृत्तम् || 
प्रसादभोगो विदितो मया ते प्रसादतः श्रीगुरुलिंगमूर्ते ||
प्रसादरूपाधिगमाय भूयः प्रसादमाहात्म्यमुदीरयस्व || १५६ ||
गुरुः || 
महत्वं ते प्रसादस्य प्रवक्ष्यामि समासतः || 
प्रसादावाप्तये वत्स समाहितमनाः श्रुणु || १५७ || 
प्रसादोऽयमनाद्यन्तोऽविकल्पोऽखंडसंस्थितः(संज्ञकः) ||

पृ० ३९) विशुद्धः शेष इत्येषा प्रसादस्य महत्वता || १५८ ||
आद्यन्नमन्तमुच्छिष्टमेताभ्यां रहितत्वतः || 
प्रसादोऽयमनाद्यंतमित्यस्य महिमा खलु || १५९ || 
विकल्परूपमन्नादि कल्पितं तदभावतः || 
अविकल्पप्रसादोऽयमित्यस्य महिमा खलु || १६० || 
खंडस्सूतकभावो यस्तस्यैवानुपपत्तितः || 
अखंडस्स्यात्प्रसादोऽयमित्यस्य महिमा खलु || १६१ || 
उच्छिष्टत्वमशुद्धिर्या तया विरहितत्वतः || 
विशुद्धः स्वयमेवायमित्यस्य महिमा खलु || १६२ || 
ओदनोच्छिष्टयोर्नाशे शेषितत्वात्स्वभावतः || 
प्रसादशेष एव स्यादित्यस्य महिमा खलु || १६३ || 
आत्मभुक्तं न चोच्छिष्टं भाजनस्थं न चार्पितं || 
न भाण्डसंस्थितं चान्नमित्यस्य महिमा खलु || १६४ || 
भाण्डे च भाजने चैव भोजने च निरंतरं || 
प्रसादोऽयमनुस्यूतमित्यस्य महिमा सलु || १६५ || 
भक्त्या परमया स्वेच्छाक्रियया सोपचारया || 
 
पृ० ४०) पदार्थभाव इत्येष इत्यस्य महिमा खलु || १६६ || 
प्रसादाष्टकमेतद्यः प्रसादपरया धिया || 
पठत्यनुदिनं स स्यात्प्रसादज्ञानवान्पुमान् || १६७ || 
इति प्रसादमाहात्म्यं कथितं ते मयाऽनघ || 
षट्स्थलात्मकरूपेण प्रसादं तं सदा भज || १६८ || 
वृत्तं || 
आचारेण च गुरुणा शिवेन चरमूर्तिना प्रसादेन || 
महताऽऽघ्रातं पीतं दृष्टं स्पृष्टं श्रुतं स्मृतं च भज || १६९ 
|| 
भोक्तरि भोगे च तथा भोजयितरि भोगसाधके (भोगसाधने) करणे ||
एतस्मिन्नपि सकले भज प्रसादं सदात्मरूपेण || १७० ||
भाण्डे च बहुधा भिन्ने भाजने च तथैव च ||
अभेदप्रतिपत्त्यैव प्रसादं भज सर्वदा || १७१ ||
एक एव भवेच्छेषो भाण्डभाजनयोरपि || 
इति शेषप्रसादं त्वं भज भावपुरःसरं || १७२ || 
वृत्तम् || 
भाण्डो देहो भाजनं चेंद्रियाणि जीवात्मायं द्रव्यरूपं यदन्नं || 
भक्त्या लिंगायार्पयित्वा परस्मै शेषीभूतं तं प्रसादं भजस्व || 
१७३ || 
शरीरादिपदार्थांश्च दत्वा दानं समर्पणं || 
समर्प्य सोऽहमस्मीति दासोऽहंभाव उच्यते || १७४ || 

पृ० ४१) नाहमनात्मा पश्चात्सोऽहं सोऽहं पदस्थ आत्मा साक्षी ||
तत्पतिशिवदासोऽहं दासोऽहमिति चरेदुपरि पदे || १७५ || 
शब्दब्रह्मज्ञानं निःशब्दब्रह्मसत्क्रिया निष्ठा || 
शब्दब्रह्म यदुक्तं निःशब्दब्रह्म तच्चरति तूष्णीम् || १७६ || 
भक्तिर्भूतित्रिपुंड्रांकरुद्राक्षाणां (रुद्राक्षाणां तु धारणम्) 
निषेवणम् || 
ज्ञानं षडक्षरो मंत्रो योगो लिंगांगसंगमः || १७७ || 
यो भक्तिज्ञानयोगार्थः स तत्वमसिनिर्णयः || 
यो निर्णयः स लिंगांगसंबंधार्थो न संशयः || १७८ || 
मार्गो दर्शयिता द्रष्टा दृक् च दर्शनमप्यतः || 
द्रष्टव्यो गतिरित्येभिराचारादुपदिश्यते || १७९ || 
मार्ग एव सदाचारो गुरुर्दर्शयिता यतः ||
दृष्टाऽऽत्मा दृक् भवेल्लिंगं दर्शनं तु चरं स्मृतम् || १८० || 
दृष्टव्योऽयं प्रसादः स्यात्प्राप्तिर्महदिहोच्यते || 
एवं षडंगलिंगैक्यस्थलमद्वैतमुत्तमम् || 
आश्रित्य षट्स्थलब्रह्मपदे नित्यसुखी भवेत् || १८१ || 

पृ० ४२) नेति नेतीति नेतीति शेषितं यत्परं पदम् ||
निराकर्तुमशक्यत्वात्तदस्मीति सुखी भवेत् || १८२ || 
वृत्तम् || 
एवं महाकारुणिकः प्रसन्नो गुरुप्रसादस्य महत्वमुक्त्वा || 
नातः परं चेति बभूव तूष्णीं परानुभूत्येकसुखस्वरूपः || १८३ || 
इत्यादिष्टोऽथ गुरुणा निःशेषच्छिन्नसंशयः || 
शिष्यो नत्वा गुरुपदं भक्त्याऽऽप परमं सुखम् || १८४ || 
इति प्रसादसद्भावनिरूपणमकारि यत् || 
गुरूक्तं मायिदेवार्यप्रभुणा स्वानुभूतितः || १८५ || 
जयति परमशैवः स्वात्मविद्याधिदैवः 
कुहकमतविभेदी षट्स्थलब्रह्मवादी || 
गुरुपदनिजभक्तः केवलानादिमुक्तः सुचरितशिववर्त्मा मायिदेवो महात्मा 
|| १८६ || 
जय गुरुपदसिद्धे योगिनि प्रेमभूमे गुणगणमणिभूषे निर्गुणे निर्विकारे 
|| 
(पद्यमिदमार्षं)निरतिशयनिजानंदप्रसादांगलिंगानुभवघनसमाधिप्
राप्तिके मययुमे त्वम् || १८७ || 
उमायै सशिवायै ते सोमाय सशिवाय ते || 
युवाभ्यां चैपुरेशाभ्यां नमो भूयो नमो नमः || १८८ || 

पृ० ४३) उमामहेश्वराकारायांगलिंगस्वरूपिणे || 
षट्स्थलब्रह्मणे तुभ्यं सोमेशाय नमो नमः || १८९ || 
य एतदाचरत्येवं स आचार्यवरो विभुः || 
परानुभवसूत्रोक्तं परमार्थं परं पदम् || १९० || 

इति शिवसिद्धान्ततन्त्रे विशेषार्थप्रकाशके गुरुशिष्यसंवादे 
प्रसादसद्भावनिरूपणं नाम तृतीयाधिकरणं संपूर्णम् ||

पृ० ४४) श्रीगुरुबसवलिंगाय नमः || 

चतुर्थाधिकरणे पट्स्थलब्रह्मपुरश्चणम् ||

श्रीगुरुबसवलिंगाय नमः || अथ षट्स्थलब्रह्मपुरश्चरणम् || 
अथातः षट्स्थलब्रह्मपुरश्चरणमादरात् || 
प्रवक्ष्यामि विशेषेण शिवसिद्धान्ततंत्रजम् || १ || 
यत्र क्वापि सुखे स्थाने विशुद्धे निरुपद्रवे || 
नित्यकृत्यं समाप्याथ परिकल्प्य सुखासनम् || २ ||
समंत्रकं तदुपरि चोपविश्य यथासुखम् || 
भक्त्या परमया युक्तः सुखासीनः सुनिश्चलः || ३ ||
ध्यात्वा गुरुपदं सम्यग्भूतिमागृह्य (मादाय) शांभवीम् ||
समाहितमना भूत्वा हित्वाऽन्यां वाचमात्मनः || ४ || 
षट्प्राणायामकं कृत्वा बध्वा चांजलिमुद्रिकाम् || 
अभिमंत्र्य सतारेण श्रीमत्पंचाक्षरेण च || ५ || 
भस्मज्योतिःस्वरूपाय शिवाय परमात्मने || 
षट्त्रिंशत्तत्वबीजाय नमः शांताय तेजसे || ६ ||  
इति संचिंत्य तद्भस्म गृहीत्वा चाभिमंत्रितम् || 
आचारलिंगाय नम इत्याद्यैः षड्भिरात्मनः || ७ || 
पादयोर्नाभिदेशे च हृदये चानने तथा ||

पृ० ४५) मस्तके च शिखायां च समभ्युक्ष्य ततः पुनः || ८ || 
शिखादिपादपर्यन्तेष्वेषु स्थानेष्वनुक्रमात् ||
महालिंगाय नम इत्याद्यैरभ्युक्ष्य पूर्ववत् || ९ || 
तत उद्धूलनं कुर्याद्विधिवन्मंत्रपूर्वकम् || 
हृदयादिचतुःस्थानेष्वथ नाभौ च पादयोः || १० || 
उद्धूलनमन्त्रः || 
नमस्ते शिवलिंगाय घोररूपाय वह्नये || 
भस्मदिग्धप्रकाशाय शिकारमनुमूर्तये || ११ || 
इत्यादिभिश्चतुर्भिस्तु हृदयादिष्वनंतरम् || 
नमस्सद्गुरुलिंगायेत्यादिभिर्नाभिपादयोः || 
समुद्धूल्य ततः स्नानं प्रकुर्वीत समंत्रकम् || १२ || 
भूतिः परानुभूतिश्चेत्याद्यैः स्नात्वा च भस्मना || 
त्रिपुंड्रधारणं कुर्याद्भस्मना सजलेन च || १३ || 
जलेन मिश्रिता भूतिरग्निष्टोमात्मिका शुभा || 
शिवशक्तिमयी धार्या त्रिपुंड्रेण त्रिधाऽऽत्मना || १४ || 
कृत्वेवं जलमिश्रं तु समुद्धृत्य षडक्षरीम् || 
धारयेत्तत्रिपुंड्रं तु मंत्रेणानेन मंत्रितम् || १५ || 
त्रिपुंड्रं त्रिगुणं त्र्यात्मा त्रितत्वं त्रितनु त्रिदृक् ||
त्रिकालश्च त्रिमूर्तिश्च त्रिमात्रा च त्रिधा त्रिधा || १६ || 

पृ० ४६) इति धृत्वा त्रिपुंड्रं तु रुद्राक्षान् धारयेत्ततः ||
मनोमुखानि चाक्षाणीत्यादिपूर्वोदितैः क्रमात् || १७ || 
रुद्राक्षं धारयित्वाऽथ लिंगांगात्मवपुः स्मरेत् || 
भूतिस्नानं त्रिपुंड्रांकं रुद्राक्षाणां तु धारणम् || १८ || 
इत्यादिभिस्तु पूर्वोक्तैर्लिंगांगस्थलबोधिभिः || 
आदौ स्थलद्वयं स्मृत्वा द्वितीयेऽथ जपेन्मनुम् || 
अस्य श्रीषट्स्थलब्रह्मषडक्षरमहामनोः || १९ || 
परब्रह्म ऋषिः शैवी गायत्रीच्छंद उच्यते || 
देवतास्य शिवः साक्षाच्छक्तिर्माहेश्वरी मता || २० || 
बीजं मायासबिंदूक्तं शिवाग्निद्वयसंयुतम् || 
कीलकं शिववह्निभ्यां चतुर्दशकलान्वितम् || २१ || 
सबिंदुकं समाख्यातं विनियोगोऽथ कथ्यते || 
ममाहं सति देहे तु षडूर्म्यादिनिवृत्तये || २२ || 
षट्स्थलब्रह्मनिर्वाणसुखसंपदवाप्तये || 
षडक्षरमनोर्जाप्यं करिष्ये शिवयाजिकम् || २३ ||
वृत्तं || 
षट्शतसहस्रसंख्याजपरूपोऽयं षडक्षरो मंत्रः || 
षट्स्थलब्रह्मस्वरूपः शिव एव सोऽहमिति निष्ठा || २४ ||
षट्स्थलरूपिणि परमे ब्रह्मणि रुद्रानले जुहोमि सदा || 
आहुतिमेनां भक्त्या षडक्षरीं षट्सहस्रजपसंख्याम् || २५ || 

पृ० ४७) वृत्तम् || 
प्रभाववृद्ध्यर्थमिमां महाहुतिं षडक्षराख्यां तव रुद्रवह्नौ || 
षडक्षरब्रह्मपरस्वरूपिणि ताभिः प्रसन्नोभव जुह्वतो मे || २६ || 
एवं विज्ञापनं कृत्वा नत्वा गुरुपरंपराम् || 
शिवाद्यात्मान्तसंशुद्धां शिवविद्यार्थपारगाम् || २७ || 
गुरुं षडक्षरीविद्यारूपिणं षट्स्थलात्मकम् || 
स्वीयं गुरुपदं सिद्धं नत्वा न्यासं समाचरेत् || २८ || 
अंगुष्ठादिकनिष्ठान्तं करयोः पंचशाखिनोः || 
मध्यतः प्रणवं चाथ विन्यसेदक्षरं क्रमात् || २९ || 
शिखामूर्ध्वललाटेषु त्दृदि नाभौ पदद्वये || 
पुनः षडक्षरेणैव षडंगं विन्यसेत्क्रमात् || ३० || 
नमः स्वाहावषड्वौषट् हुंफडंतं हृदादिकम् || 
चतुर्थीसंयुतं भूय ओंकारायेति पूर्वकम् || ३१ || 
विन्यस्यात्मार्पणायैव विनियुज्य पुनस्ततः || 
नमः शिवाग्निबीजाय हराय परमात्मने || ३२ || 
ओंकारमंत्ररूपाय मूलपंचाक्षरात्मने || 
ओंकारवदना देवी नमःकारभुजद्वया || ३३ || 
शिकारमध्यमा (चैव) देहा वायकारपदद्वया || 

पृ० ४८) पंचाक्षरी परा विद्या सतारा लिंगरूपिणी || 
शिवमंत्राभिधा शैवी ममांगेऽधिष्ठिता सदा || ३४ || 
षट्स्थलब्रह्मरूपिणि षडक्षरि मंत्रदेवते जननि || 
षट्स्थलभक्तिप्रसादपरमसुखैकप्रदे नमस्तुभ्यम् || ३५ ||
इत्यनुज्ञां तया लब्ध्वा जपेत्पंचाक्षरीं शिवाम् || 
सतारां षट्स्थलब्रह्मरूपिणीं श्रीषडक्षरीम् || ३६ || 
विद्या चतुर्विधा शैवी परा पश्यंती मध्यमा || 
वैखरी चेत्यर्थवर्णपदवाक्यप्रभेदतः || ३७ || 
ओमर्थोनादियान्तः स्याद्वर्णस्तत्र द्वयं त्रयम् || 
पदं भवेत्तत्समष्टिर्वाक्यमित्यभिधीयते || ३८ || 
अर्थरूपा परा विद्या पश्यन्ती वर्णरूपिणी || 
मध्यमा पदरूपा स्याद्वैखरी वाक्यरूपिणी || ३९ || 
अर्थो मनोभवो वर्णो दृग्भवो वाग्भवं पदम् || 
वाक्यं वपुर्भवन्तेषु मनोदृग्वाग्वपुष्वतः || ४० || 
लक्षणं क्रमशो ज्ञेयं मनो मननलक्षणम् || 
दृग्विलोकनचिह्नं स्याद्वाग्वचोमात्रलक्षणम् || ४१ || 
ताल्वोष्ठरसनायोगलक्षणं वपुरुच्यते || 
मानसी चाक्षुषी जात्या वाचिकी वापुषी परा || ४२ || 

पृ० ४९) पश्यन्ती मध्यमाचेति वैखरीत्युच्यते क्रमात् || ४३ || 
वृत्तम् || प्राणायामसुगंधिगंधवह एषोऽन्तः समाधिस्थितः प्राणो 
घ्राणहृषीकतो बहिरनात्माचारमर्थं विना || 
जाप्ये कर्मणि शांभवे परमया भक्त्या स्वभक्तिस्थले नित्यं वर्तत 
आत्मचारचरिताचाराख्यलिंगं भजन् || ४४ || 
सरसषडक्षरमंत्रस्वरूपगुरुलिंगभजननिष्ठात्मा || 
निरुतं निजजिह्वायां चरति हि माहेश्वरस्थले जाप्यम् || ४५ || 
अनिमिषचक्षुर्भूत्वा शिवलिंगं स्वेष्टरूपमवधानात् || 
विलोकयन् जपति सदा स्वयं प्रसादिस्थले भजनशीलः || ४६ || 
त्वगिंद्रियद्वारविराजमानं लिंगं चरं स्पर्शनजाप्ययोगात् || 
भजन् सदा स्वानुभवैकवेद्यं स प्राणलिंगिस्थल एष आस्ते || ४७ || 
मंत्रोच्चारणशब्दामृतमयजाप्यप्रसादघनलिंगम् || 
श्रोत्रेंद्रियमुखशरणस्थलवर्ती भजति (जपति) परिणतानंदः || ४८ 
|| 
मंत्रार्थरूपमहदाह्वयलिंगसेवां कुर्वन्मनस्यहरहर्मननप्रबोधात् ||

पृ० ५०) (अन्यं न किंचिदपि वेत्ति हि सामरस्यादैक्यस्थले जपसमाधिरिति 
स्थितोऽयम्) ऐक्यस्थले महितसंभृतसामरस्ये जाप्यं जपत्वनुपमं 
महनीयमंत्रम् || ४९ ||
यत्र मरुत्तत्र मनो यत्र मनस्तत्र च मरुदुपयोगः || 
अत्र षडक्षरपवनं कृत्वा प्रीत्यैव षट्स्थली जपति || ५० || 
चित्कान्ताधरसेवनं जपविधावालिंगनं गाढता बन्धः 
पाणिहतक्षतं गणनरेखैर्वाक्यविक्षेपणम् || 
संरभः सुरतक्रिया समुचिता शयया हि पद्मासनं सल्लापः 
शनकैरुदीरितमनः पंचाक्षरीसंगमे || ५१ || 
रमते मामहोरात्रं परा विद्या परांगना || 
नावकाशो मया रंतुं तव माये परांगने || ५२ || 
एवं जपरतिक्रीडासमाधौ परया सह || 
विद्यायां रमते नित्यं मायां हेयां श्ववद्रहेत् || ५३ || 
इत्यनेन निरुक्तेन वीरमाहेश्वरं मतम् || 
जपं षट्शतसाहस्रं ततः षष्ठिसहस्रकम् || ५४ || 
तर्पयित्वा षट्सहस्रं हुत्वा चाग्नौ शिवात्मके || 
षट्शतं भोजयित्वा तु शैवानां षट्स्थलात्मनाम् || ५५ || 
षष्टिं वा शक्तितः षड् वा महान्तं चैकमेव वा || 

पृ० ५१) षडंगलिंगसंयुक्तं षट्स्थलब्रह्मरूपिणम् || ५६ || 
पूजयेत्स्वर्णवस्त्रालंकारमुख्यानुलेपनैः || 
बहुनोक्तेन किं भक्त्या परया स्थिरया सह || ५७ || 
जपे च तर्पणे होमे भोजने पूजनेऽपि च || 
यथाकालं यथाशक्ति यथाप्रीति यथाविधि || ५८ || 
यथोचितं कृतं यत्तत्संपूर्णं सफलं शिवे || 
अतो जपविधेरूर्ध्वं सिद्धिं संचिंतयेन्मनोः || ५९ || 
सिद्धसुदिव्यषडक्षरमंत्रोऽहं गुरुकृपाबलादस्मि ||
तत्सर्वमनुष्ठानं कृताकृतं गुरुपदार्पितं चास्तु || ६० || 
षट् षट् संख्याका ये षडूर्मिषड्भावषडरिवर्गाद्याः || 
षट्स्थलरूपषडक्षररुद्राग्नौ भस्मसात्कृताः संतु || ६१ ||
अयं षट्कोशिको देहः षट्स्थलब्रह्मतेजसि ||
षडक्षरप्रभावेण विलीनोऽस्तु मम प्रभो || ६२ || 
वृत्तम् || 
पंचाक्षरामृतरसायनकल्पसेवां पंचानन त्वदुपदेशविधानलब्धाम् 
|| 
पंचत्वजन्ममरणादिनिवारणाय पंचार्थसिद्धिघटनाय ममेह कुर्वे || 
६३ || 
नमः शिवायेति शिवं प्रपद्ये शिव प्रसीदेति शिवं प्रपद्ये || 
शिवात्परं नेति शिवं प्रपद्ये शिवोऽहमस्मीति शिवं प्रपद्ये || ६४ || 

पृ० ५२) एवं समाप्य विधिवज्जपयज्ञमतः परम् || 
स्थलद्वयाच्च पूर्वोक्ताच्छेषं सर्वं समाचरेत् || ६५ || 
इत्येतत्षट्स्थलब्रह्मपुरश्चरणमुत्तमम् || 
समासादेव कथितं शिवसिद्धान्ततंत्रजम् || ६६ ||  
शिष्यः || 
गुणातीतरुचिव्याप्तपरमानंदद प्रभो ||
गुरो गुरुपदार्थैकस्वसंवेद्य नमोऽस्तु ते || ६७ || 
य एतदाचरत्येवं स आचार्यवरो विभुः || 
परानुभवसूत्रोक्तं परमार्थं परं पदम् || ६८ ||
इति श्रीशिवसिद्धान्ततंत्रे विशेषार्थप्रकाशके 
गुरुशिष्यसंवादे षट्स्थलब्रह्मपुरश्चरणं नाम चतुर्थाधिकरणं 
समाप्तम् ||

पृ० ५३) || पंचमाधिकरणे देहावसानम् ||

अथातः षट्स्थलब्रह्मवर्चसां शिवयोगिनाम् || 
देहावसानं तत्कृत्यं प्रवक्ष्यामि विशेषतः || १ || 
षडंगलिंगसंयुक्तषट्स्थलब्रह्मरूपिणाम् || 
नैवावसानो देहस्य प्राकृतानामिवात्मनाम् || २ || 
पंचाक्षरं पंचभूतं भूतात्मा प्रणवः पुमान् || 
भूतभूतात्मभावेन स्थूलदेहः प्रतीयते || ३ || 
शिष्यः || 
सूक्ष्मदेहः स्वयं लिंगं योगिनां षट्स्थलात्मनाम् || 
आचाराद्यात्मको देहो न पृथ्व्याद्यात्मको मतः || 
कथमस्यावसानं स्याद्भौतिकस्येव देहिनः || ४ ||
गुरुः || 
आचारः स्यात्पृथ्वी गुरुरापः शिव उदीर्यते तेजः || 
चर एव स्याद्वायुः प्रसाद आकाश इत्युदाह्रियते || ५ || 
जीवो महानसौ स्याद्भूतात्मा षट्स्थलात्मनामेषाम् || 
भक्तादीनां पृथ्व्याद्यंगानामुच्यतेऽत्र तत्वार्थः || ६ || 
वृत्तम् || 
आधारश्चरतां सतां क्षितिरथाचारः पयः

पृ० ५४) स्याद्गुरुर्बोधो दिव्यसुधारसः परतरं ज्योतिः शिवः पावकः || 
बाह्याभ्यंतरगश्चरो मरुदथाकाशः प्रसादः स्वयं शुद्धः 
कायविवर्जितः खलु महान् जीवः षडंगांगिनाम् || ७ ||
शिवाद्वैतपरस्यास्य न नाशो नैव जन्म च || 
नैव चान्या गतिर्नान्यद्बंधनं न विमोचनम् || ८ || 
अत्रैव लीयते सम्यक्सर्वमात्मतया सतः || 
घृतकाठिण्यवत्स्वप्नप्रपंचमतिभासवत् || ९ || 
प्रत्यंगरूपः पृथ्व्याद्यैरुपलक्षणमात्रतः || 
कल्पितो हि बहिर्देहः सोऽयमेवावशिष्यते || १० || 
तस्यावसानकाले तु शिवक्षेत्रं समाश्रयेत् || 
प्रशस्तं प्राहुराचार्याश्चतुराश्रमिणामपि || ११ || 
ब्रह्मचारी गृहस्थो वा वानप्रस्थो यतिस्तु वा || 
यस्तु लिंगांगसंयुक्तः शिवक्षेत्रं समाश्रयेत् || १२ || 
लिंगं शिवो भवेत्क्षेत्रमंगं संयोग आश्रयः||
तस्माल्लिंगांगसंयुक्तो योऽपि सोऽत्याश्रमी भवेत् || १३ || 
अत्याश्रमस्थः कालज्ञः स्वतो धीरमनाः स्वकम् || 
देहं विनैव रोगाद्यैः स्वयमन्ते परित्यजेत् || १४ || 
प्रथमः खननोपायो द्वितीयो दहनात्मकः || 
तृतीयोऽदर्शनोपायः स्वदेहं त्यक्तुमिच्छताम् || १५ || 

पृ० ५५) पृथ्व्यंभोऽग्निवायवम्बरात्मनां भावतः क्रमात् || 
खननं दहनं प्रोक्तमदर्शनमतः परम् || १६ ||
स्यादात्माकाशयोर्भावो दर्शनं दहनंततः || 
वायुपावकयोर्भावः खननं भूमिवारिणोः || १७ || 
क्षितौ ब्रह्मा जले विष्णुस्तथा रुद्रो हुताशने || 
ईश्वरः पवने तद्वदाकाशे तु सदाशिवः ||
जीवे परशिवः साक्षादिति तत्वार्थनिर्णयः || १८ ||
आत्माकाशमयस्तद्वद्वायुः प्राणमयो भवेत् || 
तेजोमयस्त्वहंकारस्तथा जलमयं मनः || १९ || 
पृथ्वीमयं शरीरं स्यादित्याहुस्तत्वचिन्तकाः || २० || 
धेनुः पृथ्वी जलं क्षीरं तेजो दधि समीरणः || 
नवनीतं घृतं व्योम चात्मा परिमलः स्मृतः || २१ || 
अदर्शनमतिश्रेष्ठमवियोगोंऽगलिंगयोः || 
तथैव दहनं श्रेष्ठं शिखिकर्पूरयोगवत् || 
तयोरभावे खननं श्रेष्ठमित्याहुरागमाः || २२ || 
क्षेत्रे तीर्थे तथा होमे जपध्यानसमाधिषु || 
यत्र यत्र स्थितो भावः पदे षट्स्थलवर्त्मनाम् || २३ || 
तत्र तत्र त्यजेद्देहमाचारादिपदं प्रति || 

पृ० ५६) आचारार्थं च गुर्वर्थं शिवार्थं च चरार्थकम् || २४ || 
प्रसादार्थं तनुत्यागो न त्यागस्तत्समपर्णम् || 
क्षेत्रमाचारलिंगं स्याद्भक्तांगं क्षितिलक्षणम् || २५ || 
तीर्थं हि गुरुलिंगं स्यान्माहेशांगांबुलक्षणम् || 
होमस्तु शिवलिंगं स्यात्प्रसाद्यंगाग्निलक्षणम् || २६ ||
जपश्चराख्यलिंगं स्यात्प्राणलिंगांगमारुतम् || 
ध्यानं प्रसादलिंगं स्याच्छरणांगं खलक्षणम् || २७ ||
समाधिः स्यान्महालिंगमैक्यांगं जीवलक्षणम् || २८ || 
वृत्तम् || 
खननावगाहहवनानशनादिभिरात्मघातको नैव || 
शिवशास्त्रोक्तोपायैः स्वयमेव तनुं त्यजेच्छिवे वसति (शिवो भवति) || २९ 
|| 
एतेषूपायेषु श्रेष्ठतमोऽयं हि सुखमुखोपायः || 
उन्मन्युत्तरयोगे निवृत्तिमार्गे स्वयं तनुत्यागः || ३० || 
अथ रोगादिभिर्वापि प्राणलिंगांगयोगभाक् || 
देहं परित्यजत्यन्तेन स शिवे वसति (शिवो भवति) ध्रुवम् || ३१ ||

पृ० ५७) बाह्यस्योपाधिमात्रस्य देहस्यैव हि रुग्णता ||
नान्तर्देहस्य चिन्मात्रस्येति तत्वविदां स्थितिः || ३२ || 
कालज्ञोऽप्ययमात्मीयदेहपातं विलोकयन् || 
प्रारब्धपरिपाकान्तं स्थित्वा हित्वा शिवो भवेत् || ३३ || 
स्वयमेव परित्यागाद्वरं प्रारब्धपाकतः || 
स्वदेहपतनं पक्कफलवद्वृंतमोचनात् || ३४ || 
रोगारोगाद्युपायेन येन केनापि हेतुना || 
षडध्वशुद्धियुक्तस्य प्राणलिंगांगसंगिनः || 
देहावसानं यद्यासीत्तस्य नैवान्यथा क्रिया || ३५ ||
खनेद्वा भुवि तद्देहं क्षिपेद्वाऽप्सु शिवास्वपि || 
दहेद्वा रुद्रवह्नौ तु त्यजेद्वायौ च लोष्टवत् || ३६ || 
एतेष्वपि विधानेषु खननं तूत्तमं मतम् ||
अदर्शनविधानेन सदृशं व्यवधानतः || ३७ || 
देहं प्राणं विनिक्षिप्य लिंगे लिंगं तदेतयोः ||
आदौ दीक्षा कृता शैवी यथा चान्ते तथैव हि || ३८ ||
कायलिंगोभयोर्योगः प्राणमंत्रोभयोस्तथा || 
प्राणमंत्रोभयेऽतीते कायलिंगोभयं खनेत् || ३९ ||

पृ० ५८) भूमौ प्रतिष्ठितं लिंगं यथा नोत्पाट्यते पुनः || 
देहे प्रतिष्ठितं लिंगमन्ते नोत्पाट्यते तथा || ४० ||
लिंगे प्राणे विनिक्षिप्ते लिंगिनं तं विनिक्षिपेत् || 
वियुक्ते प्रत्यवायः स्याज्जीवमाने यथा तथा || ४१ || 
यः प्राणलिंगसंलग्नो लिंगप्राणी स उच्यते || 
तद्देहदहनादेव प्रत्यवायो महान् भवेत् || ४२ || 
दग्धस्य दहनं नास्ति पक्वस्य पचनं यथा || 
शिवज्ञानाग्निदग्धस्य पुनर्दाहो न विद्यते || ४३ || 
शरीरं पार्थिवं बाह्यं लिंगं यत्तद्धि पार्थिवम् || 
उभयं पार्थिवं तस्माद्गोप्यं रन्ध्रे तु पार्थिवे || ४४ || 
पृथ्वी शीर्णा जले मग्ना जलं ग्रस्तं महाग्निना || 
वायौ चास्तमितं तेजो व्योम्नि वातो विलीयते ||
व्योम चात्मनि चात्माऽसौ स्वीये परशिवे पदे || ४५ ||
पार्थिवं पार्थिवे गोप्यमाप्यमाप्ये तु तैजसम् || 
तैजसे तत्तदीयं च तत्तदीये स्वभावतः || ४६ || 
दहनं चापि रुद्राग्नौ वरं लिंगांगसंगिनाम् || 

पृ० ५९) तयोर्विविक्तभावेन यदि किंचिन्न शिष्यते || 
शिष्यते चेद्वरं भूमौ खननं चांगलिंगयोः || ४७ || 
अंगं शरीरमाख्यातं लिंगं स्यात्पार्थिवादि यत् ||
ययोः पूर्वोक्तयोरेतदुभयं चोपलक्षणम् || ४८ || 
अंगशेषो भवेत्कश्चिल्लिंगशेषोऽपि कश्चन || 
शेषो न दृश्यते यत्र तद्विधानमनुत्तमम् || ४९ || 
वृत्तम् || 
दग्धेऽपि देहे पुनरंगशेषो निक्षिप्यतेऽन्ते भुवि वा जले वा || 
तस्माद्विनिक्षेपविधिर्बलीयान् निःशेषभावादपुनर्विधानात् || ५० || 
पुनरन्यं प्रवक्ष्यामि पूर्वाचार्यैर्मतैरपि || 
अथ कश्चिद्विशेषोऽस्ति निक्षेपादिषु कर्मसु || 
प्राणलिंगांगसंयोगपराणां मतभेदतः || ५१ || 
प्राणप्रयाणकाले तु लिंगभोगोपभोगिनः ||
अर्पितः सावधानेन स्वलिंगे प्राण आहितः || ५२ ||
संयोगे च वियोगे च योऽणुमात्रसमर्पणम् ||
प्रकुर्यात्स्वेष्टलिंगे तु स सायुज्यपदे स्थितः || ५३ ||
अभावे भावमासाद्य ह्यस्थाने स्थानमाचरन् ||
एतद्वयं विजानाति स सायुज्यपदे स्थितः || ५४ ||
यं यं वापि स्मरन् भावं त्यजत्यन्ते कलेवरम् || 

पृ० ६०) तं तमेवैति तत्वज्ञः सदा तद्भावभावितः || ५५ || 
अन्त्यकाले प्रबुद्धो यः सुहृदा बोधितोऽपि वा || 
शिवमेकमनुध्यायन् स याति परमं पदम् || ५६ || 
यदा शिवात्मकं रूपं ध्यायन् प्राणैर्विमुच्यते ||
तदाऽसौ शिवतां याति नान्यां गतिमिति श्रुतिः || ५७ ||
न प्राणलिंगिनः कालो न लिंगप्राणिनस्तथा ||
कर्मापि व्यवहारेण काले कर्म प्रसज्यते || ५८ || 
कालोचितं विधातव्यं यत्तत्कर्मेति कीर्तितम् || 
कालकर्मविपाकेन विना नास्त्यपि किंचन || ५९ || 
यदा प्राणो वियुक्तः स्यादन्तकालेशरीरतः || 
तदा तयोर्वियोगो हि सत्यं बाह्यांगलिंगयोः || ६० || 
वियोगे को विभेदोऽत्र ययोर्ज्ञानविवर्जिते || 
विज्ञाते सति संयोगे वियोगस्तद्विपर्यये || ६१ || 
वियोगयोगविज्ञाता प्राणात्मा गतवान् यतः || 
लिंगांगयोर्निर्षेधार्थे विध्यर्थेऽपि विचारतः || ६२ || 
न लिंगमादौ देहस्य नावसानेऽपि तत्वतः || 
मध्ये समागतं भूयो गतं किं चित्रमुच्यताम् || ६३ || 
आदौ शस्तं विधानेन यच्छिखासूत्रधारणम् || 
तच्छिखासूत्रजहनमन्ते शस्तं यथा तथा || ६४ || 

पृ० ६१) अतो लिंगांगयोरन्ते वियोगो न विरुध्यते || 
न च दोषाय कर्तव्येषूत्तरेष्वपि कर्मसु || ६५ || 
देहं त्यक्त्वावसानेऽसौ प्राणात्मा प्रविवेश हि || 
स्वेष्टलिंगे स्वयं तस्माल्लिंगदेहाद्वियुज्यते || ६६ || 
स्वयं समर्पितप्राणः स्वेष्टलिंगे समाहितः || 
सुगुप्तः संस्थितस्तस्माल्लिंगदेहाद्वियुज्यते || ६७ ||
देह एव हि संस्कारयोग्यो ह्यन्ते यथाविधि || 
न योग्यं लिंगमेतस्माल्लिंगमादाय पूजयेत् || ६८ || 
लिंगस्थितं शिवात्मानं लिंगेन सह शुद्धधीः || 
समादाय स्वयं पीठे संस्थाप्याहरहर्यजेत् || ६९ ||
धारयेद्वा सदा लिंगं गुरुणा सह संस्थितम् || 
निक्षिप्तस्य न निक्षेपः शिवलिंगे शिवात्मनः || ७० || 
न दाहोऽपि स्वयंज्योतिर्लिंगलीनस्य किं पुनः || 
यथा देहस्थमात्मानं गोप्तुं दग्धुं न शक्यते ||

पृ० ६२) तथा लिंगस्थमात्मानमिति तत्वविदां स्थितिः || ७१ || 
अगोप्योऽयमदाह्योऽयमक्लेद्योऽशोष्य एव च || 
नित्यः सर्वगतः स्थाणुरचलोऽयं सनातनः || ७२ || 
विसृष्टस्यैव देहस्य गोपनं दहनं न च || 
तस्माल्लिंगमुपादेयं हेयो देहः स्वभावतः ||
देहं त्यक्त्वैव सायुज्यं शैवमेतीति हि श्रुतिः || ७३ ||
वर्तिश्च दीपमूलं च दीपाग्रं चेति तत्वतः ||
दृष्टान्तो दृश्यते लोके जीवेशैक्यपदं प्रति || ७४ || 
वर्तिः कायो दीपमूलं जीवो दीपाग्र ईश्वरः || 
राजसस्तामसः प्रोक्तः सात्विकः क्रमशस्त्रयः || ७५ || 
कायो जडो हि जीवः स्यात् जडाजडसमाह्वयः || 
अजडः परमेशानस्तयोरैक्यं जडं विना || ७६ || 
न भेदो वर्तिसंत्यागे दीपमूलाग्रयोर्यथा || 
न जीवेश्वरयोर्भेदो देहत्यागे तथैव हि || ७७ ||  
लिंगं न निक्षिपेद्भूमौ देहेन सह भक्तिमान् || 
निक्षिपेद्यदि मोहेन दोषाय भवति ध्रुवम् || ७८ || 
तथापि युक्तं युक्तेषु वियुक्तं कर्म कर्मसु || 

पृ० ६३) अतो लिंगांगयुक्तस्य षट्स्थलब्रह्मवर्चसः || ७९ ||
पशूनामिव तस्येह न कुर्यादौर्ध्वदेहिकम् || 
नास्ति शावं यतस्तस्य सज्यन्ते सूतकादयः || ८० || 
नैवाशौचं प्रसज्येत तत्पुत्रादेर्विशेषतः || 
अशुद्धिः क्षणमात्रा चेत्सोऽपि स्नानात्पलायते || ८१ || 
न च श्राद्धादिकं कर्म न पिण्डं नोदकक्रिया || 
न कुर्यात्पार्वणादीनि शिवभूताय योगिने || ८२ || 
अथैनमपि चोद्दिश्य कर्म चेत्कर्तुमीप्सितम् ||
कल्याणमेव कुर्वीत शिवभक्तांश्च तर्पयेत् || ८३ || 
प्रत्यब्दं च तमुद्दिश्य शिवभक्तांश्च भोजयेत् || 
भक्तेभ्यो दत्तमन्नं यद्दत्तमेव शिवाय हि || 
गुरुवद्गुरुभार्यायां तत्पुत्रेषु च वर्तयेत् || ८४ ||
शिष्यः || वृत्तम् || 
गुरुपदषट्स्थलानुभवसूत्रकलापरिपूर्णभक्तिभाग्गुरुपदसत्यचिद्घनप
रात्मसुखातिशयप्रसन्नसद्गुरुपदशांभवप्रहितनामविशिष्टगुणोपपन्न
विद्गुरुपदचिंतनस्मृतितिरोहितमस्तु वपुः समारुतम् || ८५ || 
लिंगं साक्षात्करस्थं हिमकरशिखिवद्वीक्षितुं वीक्षितुं

पृ० ६४) यन्मंदं मंदं समंताद्घनतरनिजतेजःप्रभावं प्रकुर्वन् || 
ज्योतिःस्तंभाकृतिः सन् वपुरिदमवगृह्णातु शंभो मदीयं 
प्रारब्धस्यावसाने कृपय सुकृप याचे वरोऽयं ममैवम् || ८६ || 
शंभो शरीरेण सहाहमस्मिन् लिंगे त्वदीये परमप्रकाशे ||
लीनो यथा स्यां कृपया तथैव प्रायोऽन्त्यकाले कुरु मे वरोऽयम् || ८७ ||
स्वयंप्रकाशे परमात्मलिंगे करस्थलस्थे मम देह एषः || 
तिरोहितः स्यादिह चित्रहेतौ कृपीटयोनाविव हैमखण्डः || ८८ || 
कायः करस्थलं प्रोक्तो जीवः स्यान्नयनस्थलं || 
कायजीवद्वयोस्सन्धिर्लिंगमित्यभिधीयते || ८९ || 
कर्पूरनिर्मलसुगंधिशिवांगमस्मिन् विन्यस्तशस्तसहजप्रभदीपरूपम् || 
लिंगं ममैतदुभयं निजभक्तियोगादन्ते महागुरुपदे प्रविलीनमस्तु || ९० 
|| 
भक्तप्रसादिशरणस्थलवर्तमानेष्वेतेषु च त्रिषु वृषांकपुरःसरेषु 
|| 
पृथ्व्यंगपावककलांगनभोंगचिह्नेष्वाशास्महे घनतरं 
करुणाप्रसादम् || ९१ || 
भक्तस्थलपरिणामो महेश्वरस्थलमुभेस्थले तद्वत् || 

पृ० ६५) प्रसादिशरणस्थलयोः परिणामः प्राणलिंगैक्यः || ९२ || 
आचारलिंगपरिणामपदं गुरुः स्याच्छैवाख्यलिंगपरिणामपदं 
चरःस्यात् || 
प्रासादलिंगपरिणामपदं महत्स्यादेवं स्थलानि षडिमानि जगाद 
वेदः || ९३ || 
आचारलिंगशिवलिंगमहाप्रसादलिंगत्रये त्रिविधमंग इमे निवेद्य || 
लिंगांगिनः परतरां पदवीमवापुरेतं वृणोमि परमं 
करुणाप्रसादम् || ९४ || 
पार्थिवकायो वृषभस्तैजसकायस्तु चन्नवृषराजः ||
वैययतकायोऽल्लमविभुरित्येषां कायभेद उपदिष्टः || ९५ || 
भूम्यंब्वग्निमरुद्वियत्सु गुणभेदस्तारतम्यक्रमात्प्रोक्तो मूर्तिविशेषतो 
बहिरथान्तर्लिंगमूर्तिः परा || 
सूत्रात्मा गुणभेदवर्जिततयाश्ते निर्विकल्पः स्वयमेतेषु 
क्रमतारतम्यरहितो मूर्तावकाशद्वयः || ९६ || 
मृत्पिंडमेघोपलविस्फुलिंगवर्तैंद्रचापास्तनवः क्रमेण || 
स्युः पार्थिवायामलतैजसाख्या (वयव्य वै 
व्योमविभेदभिन्नाः)वायवन्तरिक्षाह्वयभेदभिन्नाः || ९७ || 

पृ० ६६) एवं लिंगशरीरं स्यात्परनिर्वाणलक्षणम || 
तद्भावभावितं साक्षात्तच्चरित्रं पवित्रकम् || ९८ || 
गुरुचरशिवमूर्तीनां त्रयाणाममीषां 
निरतिशयकृपावाप्तप्रसादानुभूत्या || 
वरपरमरहस्यं श्रीमदाचार्यशिष्योत्तरघनतरसंवादार्थयुक्तं 
मयोक्तम || ९९ || 
गुरुचरणं भयहरणं शरणहृदाभरणमात्मसुखकरणम् || 
मरणभयादुत्तरणं तरुणारुणकिरणवरणमहमीडे || १०० ||
भक्तिमेव परां देहि त्वत्पदे निश्चलां मम || 
सोमेश्वर कृपामूर्ते नान्यदिच्छाम्यतःपरम् || १०१ || 
यद्वदज्ञातमज्ञातं सर्वं च ज्ञातमन्तरा || 
तद्वत्त्वदन्यत्सकलमज्ञातं स्यादुमेश मे || १०२ || 
हिताहितं न जानामि यत्किंचिदपि भो प्रभो || 
त्वमेव वेत्सि तत्सर्वं यद्धितं तत्कुरुष्व मे || १०३ || 
एष एव वरोऽस्माकमेतदेव वृणीमहे || 
एतदेवादिश स्वामिन्सोमेश्वर निरंतरम् || १०४ || 
कृपालय कृपाराम कृपाकर कृपानिधे || 
कृपासिंधो कृपावेधो कृपाभरण पाहि माम् || १०४ ||

पृ० ६७) संसारबंधविच्छेदकर ज्ञानास्वद प्रभो || 
श्रीमदैपुरसोमेश नमस्ते षट्स्थलात्मने || १०५ || 
इति पूर्वोत्तरभागद्वयसमुचितमेतदभिहितं विहितम् | 
शिवसिद्धान्तं तंत्रं शिवानुभवसूत्रमत्र संपूर्णम् || १०६ || 
य एतदाचरत्येवं स आचार्यवरो विभुः || 
परानुभवसूत्रोक्तं परमार्थं परं पदम् || १०७ ||
इति श्रीमायिदेवविरचिते शिवसिद्धान्ततंत्रे विशेषार्थप्रकाशके 
गुरुशिष्यसंवादे देहावसानं नाम पंचमाधिकरणं संपूर्णम् ||





###########   END OF FILE  #######
